

Joshua

Iwu ONYENWE ANYỊ nyere Joshua

¹ Mgbe Mosis, bụ odibo ONYENWE ANYỊ nwurụ, ONYENWE ANYỊ gwara Joshua nwa Nun, onye na-enyere Mosis aka okwu si, ² “Mosis, odibo m anwuola.* Ugbu a, jikere onwe gi,† meekwa ka ndi m jikere igafe ofe ozọ nke osimiri Jodan, ibanye n’ala ahụ m na-aga inye ha, bụ ndi Izrel. ³ Ana m agwa gi ihe m gwara Mosis mgbe o di ndu si, Ebe obula unu ga-azokwasị ukwu unu n’ala, ala ahụ ga-abu nke unu. ⁴ Oke ala unu ga-abu site n’ozara di na ndida ruo Lebanon, ma site n’iyi ukwu Yufretis, tinyere ala niile nke ndi Het, ruo n’osimiri ukwu ahụ di n’odida anyanwu. ⁵ O dighi onye obula puru iguzo imegide gi ubochi niile nke ndu gi.‡ Aga m anonyere gi dika m si nonyere Mosis.§ Agaghi m ahapu gi aka. Agaghi m agbakutakwa gi azu.* ⁶ Diri ike, nweekwa ume, n’ihi na i ga-abu onye ga-edu ndi a iketa ala ahụ m nuru n’iyi inye nna ha ochie.

⁷ “Naani diri ike, nweekwa ume. Lezie anya ime ihe niile Mosis bụ odibo m nyere gi n’iwu. Ewezugala onwe gi na ya gaa aka nri maobu aka ekpe, ka ihe si otu a gaara gi nke oma n’ebe

* **1:2** 1:2 Onu 12:7 † **1:2** 1:2 N’oge a, ndi Izrel no na Shitim Jos 2:1; 3:1 n’ala Moab Dit 34:3 di n’akuku Jodan. ‡ **1:5** 1:5 Dit 7:24 § **1:5** 1:5 Opu 3:12; Dit 31:8,23 * **1:5** 1:5 Dit 31:6,8; Hib 13:5

ọbụla ị na-aga. ⁸ Esitela n'ọnu gị wezuga ihe dị n'Akwụkwọ Iwu a. Kama na-atughari uche gị na ya ehihie na abali, ka i si otu a lezie anya imezu ihe niile e dere n'ime ya. Mgbe ahụ ị ga-aba ụba, ihe ga-agakwara gị nke ọma. ⁹ O bu na m enyebeghi gị iwu si gị, Nwee obi ike, dirikwa ike! Wezuga ụjọ niile na ịda mba nke obi. Cheta na mụ, bu ONYENWE ANYI Chineke gị, nonyeere gị ebe ọbụla ị na-aga.”

¹⁰ Mgbe ahụ, Joshua nyere ndịisi Izrel niile iwu si ha, ¹¹ “Jegharịanụ n'etiti ebe obibi ụmụ Izrel gwa mmadụ niile okwu si ha ‘Dozierenụ onwe unu ihe unu ga-eri n'ụzọ, n'ihi na n'ime ụbọchị atọ, anyị ga-agafe osimiri Jodan, imeri na inweta ala ahụ ONYENWE ANYI bu Chineke na-enye unu.’”

¹² Joshua kpọkọtara ndịisi ebo Ruben, na Gad, na ọkara ebo Manase, gwa ha okwu si, ¹³ “Chetanụ iwu ahụ Mosis odibo ONYENWE ANYI nyere unu, mgbe ọ siri, ‘ONYENWE ANYI Chineke unu na-enye unu izuike. O nyekwala unu ala a.’ ¹⁴ Kama ndi nwunye unu, na ụmuntakiri unu, na anụ ụlọ unu, ga-anọ n'ala a di n'owuwa anyanwu nke Mosis nyere unu. Ma ndi agha unu, ndi jikeere ejike, ga-eduru ndi Izrel ndi ozo gafee osimiri Jodan inyere umunna ha aka, ¹⁵ tutu ruo mgbe ONYENWE ANYI Chineke unu nyere ha izuike, dika o si nye unu, na tutu ruo mgbe ha nwetara ala niile bu nke ONYENWE ANYI Chineke unu ga-enye ha. Mgbe nke a mezuru, unu ga-alaghachi azu, nweta ala ahụ Mosis onyeoziri ONYENWE ANYI nyere unu n'akuku owuwa anyanwu osimiri Jodan.”

16 Mgbe ahụ, ha zara Joshua, “The ọbụla nke i nyere anyị n’iwu anyị ga-eme ha, ebe ọbụla i zigara anyị ka anyị ga-aga. 17 Anyị ga-ege gi ntị dika anyị si gee Mosis ntị. Ka ONYENWE ANYỊ Chineke gi nonyere gi dika o si nonyere Mosis. 18 Onye ọbụla nupuru isi n’iwu i nyere anyị, ọ ga-anwụ. Naanị diri ike, nweekwa obi ike.”

2

Rehab na ndi Nnyoputa

1 Joshua nwa Nun sitere na Shitim zipu ndi nnyoputa abuo na nzuzo si ha, “Gaanu leta otu ihe si aga n’ala ahụ, karisịa n’obodo Jeriko.”* Ha gara n’obodo ahụ baa n’ulo nwanyị akwuna aha ya bu Rehab noo onodu n’ebe ahụ.

2 Ma otu onye gwara eze Jeriko okwu si, “Lee, ufodu umu ndi ikom Izrel batara obodo a n’abali inyochaputa ala anyi.” 3 Mgbe eze Jeriko nuru okwu a, o zigaara Rehab ozi si, “Kpoputa ndi ikom ahụ batara n’ulo gi n’ihi na ha biara iledo ala anyi.”

4 Ma nwanyị ahụ zoro mmadu abuo ahụ. Mgbe ndi ahụ e ziri ozi biarutere, ọ gwara ha okwu si, “O bu eziokwu na ndi ikom ahụ bakwutere m, ma amaghi m ebe ha si bia. 5 Ma ha apuolari. Ha

* **2:1** 2:1 Jeriko bu obodo ochie e wuru nke oma, wusikwaa ike. Obodo e ji mgbidi e wusiri ike gbaa gburugburu, nke otutu iyi, tinyekwara osimiri gbara gburugburu. Jos 15:1-6 E wuru ya ka o nwee ike inagide atumatu ọbụla nke ndi iro na-atu, maka iba n’ime ya. O ruru ihe dika kilomita asato ma a na-aga n’akuku odida anyanwu nke osimiri Jordan, burukwa uzọ di oke mkpa a ga-eji baa n’ala nkwa ahụ.

hapuru obodo a mgbe a na-achọ imechi onu ụzọ ama, n'oge ochichiri bidoro igba. Amaghi m ebe ha gara. Ma, n'uche m, o buru na unu achuso ha oso osiso unu nwere ike ijide ha.”⁶ (N'ezikwu o bu Rehab n'onwe ya mere ka mmadu abuo ahụ rigoro n'elu ulo ebe o zoro ha n'okpuru ahijia flakisi o wusara n'ebe ahụ.)⁷ Ya mere, ndi ikom ahụ puru na-achụ ndi nnyoputa ahụ n'akuku ụzọ gara ngabiga Jordan. Ma ngwangwa ha puru, e mechiri onu ụzọ ama e si abata obodo ahụ.

⁸ Ma tupu ndi nnyoputa ahụ edina ala irahu ura n'abali ahụ, Rehab rigokwuru ha,⁹ gwa ha si, “Ama m na ONYENWE ANYI enyela unu ala a,† marakwa na oke ụjọ nke egwu unu adakwasila anyi, nke mere na ndi niile bi n'ime ala a na-agbaze n'egwu n'ih i unu,¹⁰ n'ih i na anyi anula otu ONYENWE ANYI si mee ka mmiri di n'Osimiri Uhie taa n'ih i unu, mgbe unu si n'Ijpt puta. Anyi nukwara ihe unu mere Saihon, na Og, bu eze abuo ndi Amori, ndi bi n'owuwa anyanwu osimiri Jordan, otu unu si bibie ha, gbuchapu ndi niile bi n'ala ahụ.¹¹ Ma mgbe anyi nuru ihe ndi a, obi anyi gbazere n'ih i ụjọ, mmuo onye obula dara mba n'ih i unu, n'ih i na ONYENWE ANYI Chineke unu bu Chineke n'elugwe na n'ua.

¹² “Ugbu a, ebe o bu na m emelara unu ebere, jirinu ONYENWE ANYI nuoro m iyi na unu ga-emere ezinaulo m ebere. Gosinu m ihe iribama n'ezikwu,¹³ na unu ga-emekwa ka ndu nna m, na nne m, na umunne m ndi ikom na ndi inyom, na ndi ezinaulo ha niile diri, na unu ga-anaputa anyi site n'onwu.”

† 2:9 2:9 Jen 35:5

¹⁴ Ndị ikom ahụ kwere ya nkwa sị, “Ndụ anyị lara ndụ unu. Ọ bụrụ na ị gbaghi anyị ama, anyị ga-egosi gi obi ebere na ikwesi ntụkwasi obi mgbe ONYENWE ANYỊ ga-enye anyị ala a.”

¹⁵ Ụlọ Rehab di n’akụkụ mgbidi obodo ahụ. O ji ụdọ site na oghereikuku wedata ndị ikom abụọ ahụ. ¹⁶ Ọ gwakwara ha sị, “Gbalaganụ n’ugwu, zoonụ onwe unu n’ebe ahụ ụbọchị atọ, tutu ndị ahụ na-achọ unu alaghachi azụ. Mgbe ahụ, unu nwere ike iputa laghachi ebe unu si bịa.”

¹⁷ Ndị ahụ gwara ya sị, “Iyi a i mere ka anyị nūọ agaghị adi ire megide anyị, ¹⁸ ma ọ bụrụ na n’ụbọchị ahụ anyị ga-abata ala a, i wereghị ụdọ ahụ na-acha uhie uhie kenye ya na oghereikuku i si wedata anyị, ma ọ burukwa na ikpobataghi n’ulo gi nna gi, na nne gi, na umunne gi ndi ikom, na ndi ezinaulo gi niile. ¹⁹ Ọ bụrụ na onye obula esite n’ulo gi puo n’ezi, obara ya agaghị adi anyị n’isi, anyị agaghị abukwa ndi ikpe mara. Ma ikpe omuma diri anyị ma ọ bụrụ n’ihe obula emee onye obula gi na ya so nodu n’ime ulo. ²⁰ Ma ọ bụrụ na ị gbaa anyị ama, ọ dikwaghi iwu ji anyị imezu iyi a i mere ka anyị nūoro gi.”

²¹ Rehab zara sị ha, “Dika okwu niile unu kwuru si di, otu a ka ọ ga-adi.”

O zilagara ha. Ha pukwara gaara onwe ha. Ma Rehab kekwasiri ụdọ uhie uhie ahụ n’onu oghereikuku ulo ya.

²² Ndị ikom abụọ ahụ gara zoo onwe ha n’ugwu ahụ. Ha noro ụbọchị atọ n’ebe ahụ dika Rehab gwara ha, tutu ndi ahụ na-achụ ha laghachiri n’obodo Jeriko. Ndi a choro ha gaa ebe niile, n’okporozo niile, ma ha ahughi ha.

²³ Emesịa, mmadụ abụọ ahụ e zipurụ iledo ala ahụ anya sitere n'ebe ha zoro onwe ha rịpụta, gafee osimiri Jōdan, laghachi n'ebe ụmụ Izrel nọ. Ha bịara kọrọ Joshua nwa Nun otu ha si gaa ije ha. ²⁴ Ha gwara Joshua sị, “N'ezie, ONYENWE ANYỊ enyela anyị ala ahụ niile, n'ihì na ndị niile bi n'ala ahụ na-atụ anyị ụjọ.”

3

Ngabiga osimiri Jōdan

¹ N'isi ụtụtụ, Joshua na ụmụ Izrel niile hapurụ Shitim bjaruo n'akụkụ osimiri Jōdan, maa ụlọ ikwu n'ebe ahụ. N'ebe a ka ha nọ chere tutu ruo mgbe ha ga-agafe. ² Mgbe ụbọchị atọ gasiri, ndịisi ụmụ Izrel gabigara jegharịa n'etiti ọmụma ụlọ ikwu ahụ, ³ nye ha iwu sị, “Mgbe unu hụrụ igbe ọgbugba ndụ ONYENWE ANYỊ Chineke unu, ka ndị nchụaja, ụmụ Livayi, bulitere ya, unu onwe unu ga-esi n'ebe unu nọ bilie soro ha n'azu. ⁴ Ma a ga-enwe oke n'etiti unu na ha, ihe dika otu kilomita site n'ebe igbe ọgbugba ndụ ahụ dị. Unu agaghị abiaru ya nso. Nke a bụ maka ịmara ụzọ unu ga-eso, n'ihì na unu esibeghị n'ụzọ a gaa ije mbụ.”

⁵ Joshua gwara ndị Izrel sị, “Doonụ onwe unu nsọ, n'ihì na echi ka ONYENWE ANYỊ ga-eme oke ihe ebube dị iche iche n'etiti unu.”

⁶ Joshua gwara ndị nchụaja sị ha, “Bulienụ igbe ọgbugba ndụ ahụ, gabiga n'ihu ndị Izrel.” Ha buliri igbe ọgbugba ndụ ahụ, bido ịga n'ihu ụmụ Izrel.

⁷ Mgbe ahụ, ONYENWE ANYỊ gwara Joshua si, “Taa, ka m ga-amalite ime ka ị dị ukwuu n’anya ụmụ Izrel niile, ka ha niile mata na dika m si nonyere Mosis, otu a ka m ga-esi nonyere gi. ⁸ Ị ga-enye ndị nchụaja bu ndị na-ebu igbe ogbugba ndụ iwu si, ‘Mgbe unu ruru n’ọnu mmiri osimiri Jodan, banyekwanụ gaa guzo n’ime osimiri ahụ.’”

⁹ Mgbe ahụ, Joshua gwara ụmụ Izrel niile si, “Bianụ nso, bianụ nuru okwu niile nke ONYENWE ANYỊ Chineke unu. ¹⁰ Otu a ka unu ga-esi mata n’ezie na Chineke di ndu no n’etiti unu, unu ga-amatakwa na o ghaghị inapụ ndi Kenan, na ndi Het, na ndi Hiv, na ndi Periz, na ndi Gigash, na ndi Amorait, na ndi Jebus ala ha n’ihu unu. ¹¹ Lee, igbe ogbugba ndu ONYENWE ANYI, Onyenwe uwa niile ga-agabiga n’ihu unu banye n’ime Jodan. ¹² Ugbu a sitenu n’ebo Izrel niile hoputa ndi ikom iri na abuo, site n’ebo obula otu onye. ¹³ Ngwangwa ndi nchujaja bu igbe ogbugba ndu ONYENWE ANYI, Onyenwe uwa niile zonyere ukwu na Jodan, mmiri Jodan nke si n’ebe elu ya na-aridata ga-akwusi iso, guzoro dika mgbidi.”

¹⁴ Ya mere, mgbe ndi Izrel sitere n’ulo ikwu ha bilie njem igabiga osimiri Jodan, ndi nchujaja bu igbe ogbugba ndu buuru ha uzọ na-aga ha n’ihu. ¹⁵ N’oge owuwe ihe ubi obula, osimiri Jodan na-etoju etoju, sojukwaa akuku ya niile.* Ma ngwangwa ndi nchujaja bu igbe ogbugba ndu a biaruru nso zonye ukwu ha n’onu mmiri Jodan,

* **3:15** 3:15 Jos 4:18; 1Ih 12:15

¹⁶ mmiri si n'elu elu osimiri ahụ kwụsiri ịsọ, o gara elu tụtọta onwe ya dịka mgbidi n'ebe dị anya, n'obodo a na-akpọ Adam, nke dị nso obodo Zaretan. Ebe mmiri nke na-eruda na-asobanye osimiri Araba, ya bụ, osimiri Nnu kwụsiri ịsọ kpamkpam. Ya mere, ndị Izrel gabigara na ncherita ihu Jeriko. ¹⁷ Ndị nchụaja bu igbe ogbugba ndụ ONYENWE ANYỊ guzoro n'ala akorọ n'etiti Jodan, Izrel niile gabigakwara tutu ruo mgbe mba ahụ niile gafesiri n'ala akorọ.

4

¹ Mgbe mba ahụ niile gafesiri osimiri Jodan, ONYENWE ANYỊ gwara Joshua okwu si ya, ² "Site n'etiti ndị ụmụ Izrel họtuta ndị ikom iri na abụọ, otu onye site n'ebo ọbụla, ³ ka onye ọbụla n'ime ha site n'ebe ahụ ndị nchụaja guzoro n'etiti osimiri Jodan buputa otu nkume, otu nkume, gwa ha ka ha debe nkume ndị a ha buputara n'ebe unu ga-anọ ọnọdụ abali taa."

⁴ Ya mere, Joshua kporo ndị ikom iri na abụọ ndị ahụ, ndị o họtutara, site n'etiti ndị Izrel, otu onye site n'ebo ọbụla, ⁵ O gwara ha si, "Sitenụ n'etiti osimiri Jodan, ebe ndị bu igbe ogbugba ndụ ONYENWE ANYỊ Chineke unu guzoro, buputa nkume. Onye ọbụla n'ime unu ga-ebuputa otu nkume, tụtwasị n'ubu ya, dịka ọnụogugu ebo Izrel niile si dị, ⁶ ka ha buru ihe iribama n'etiti unu. N'oge dị n'ihu, mgbe ụmụ unu ga-ajụ unu ajujụ si, 'Gini bụ isi ogidi nkume a dị n'ebe a?' ⁷ Unu ga-asikwa ha, 'O bụ ihe na-echetara anyị otu osimiri Jodan si kwusi ịsọ, mgbe ndị bụ igbe ogbugba ndụ ONYENWE ANYỊ zonyere ụkwụ ha

n'osimiri ahụ.' Nkume a ga-abụkwara ụmụ Izrel niile ihe ncheta ruo mgbe ebighị ebi.”

⁸ Ụmụ Izrel mere dika Joshua gwara ha. Ha buputara nkume iri na abụọ site n'etiti osimiri Jodan, dika ONYENWE ANYỊ si nye Joshua n'iwu si na otu onye, n'ebo Izrel ọbụla, ga-ebuputa otu nkume. Ha buuru nkume iri na abụọ ndị ahụ gaa n'ebe ha nọrọ ọnọdu abali, debe ha n'ebe ahụ. ⁹ Joshua n'onwe ya kwa ji nkume iri na abụọ ahụ nke si n'etiti osimiri Jodan wuo ogidi iribama, n'ebe ahụ ndị nchụaja bu igbe ogbugba ndụ ahụ guzoro. Ha dika n'ebe ahụ ruo taa.

¹⁰ Ndị nchụaja, ndị bu igbe ogbugba ndụ ahụ, guzoro n'etiti osimiri Jodan, tutu ruo mgbe e mezuru iwu ahụ niile ONYENWE ANYỊ nyere Joshua site n'ọnu Mosis. Mgbe ahụ kwa, ndị Izrel mere ngwangwa gafee osimiri Jodan.

¹¹ Ngwangwa ha niile gafetasiri, igbe ogbugba ndụ ONYENWE ANYỊ na ndị nchụaja gafetakwara n'akụkụ nke ọzọ, ka ndị mmadu na-ele ha anya.

¹² Ndị agha ụmụ Ruben, na ụmụ Gad, na ọkara ebo Manase, buuru ụmụ Izrel niile ụzọ gafee, idu ha n'agha, dika Mosis nyere ha n'iwu. ¹³ Ndị agha ọnuogugụ ha ruru iri puku anọ (40,000), ndị jikeere nke ọma ibu agha, duuru ebo ndị ọzọ, gafere n'ihu ONYENWE ANYỊ bata n'obosara ala Jeriko maka ibu agha.

¹⁴ Ụbọchị ahụ bu ụbọchị ONYENWE ANYỊ buliri Joshua elu nke ukwu n'ihu na o mere Joshua ka ọ di ukwu n'anya ndị Izrel niile, si otu a mee ka ha tụọ ya egwu nke ukwu dika ha si tụọ Mosis egwu, ma sọpukwara ya ụbọchị niile nke ndụ ya.

¹⁵ Mgbe ahụ, ONYENWE ANYỊ gwara Joshua okwu si, ¹⁶ “Nye ndị nchụaja, ndị bu igbe ogbugba ndụ ahụ iwu ka ha si n’osimiri Jōdan pụta.”

¹⁷ Ya mere Joshua nyere ndị nchụaja iwu si ha, “Sitenụ n’osimiri Jōdan pụta.”

¹⁸ Mgbe ndị nchụaja bu igbe ogbugba ndụ ONYENWE ANYỊ ahụ si n’osimiri Jōdan rịpụta, dika oḅu ukwụ ha na-emetụ n’ala akorọ, mmiri osimiri ahụ soghachiri n’oḅoḅu ya ruchie akụkụ ya niile, ka o dị na mbụ.

¹⁹ Ihe iribama a mere n’ubochi nke iri, n’onwa nke mbụ. N’ubochi ahụ ka ndị Izrel niile gafere osimiri Jōdan, gaa maa ulọ ikwu ha na Gilgal, ebe di n’owuwa anyanwu obodo Jeriko. ²⁰ Nkume iri na abuo ahụ ha si n’osimiri Jōdan buputa, ka Joshua guzobere na Gilgal. ²¹ O siri ndi Izrel, “N’oge di n’ihu, mgbe umu unu gajụ ndi bu nna ha ajuju si, ‘Gini ka nkume ndi a putara, Gini kwa ka ha na-egosi?’ ²² Gwa ha, ‘Izrel gafere osimiri Jōdan n’ala akorọ.’ ²³ N’ihi na ONYENWE ANYỊ bu Chineke unu mere ka osimiri Jōdan takpoo n’ihu unu tutu ruo mgbe unu gafesiri n’ofe nke ozo. ONYENWE ANYỊ Chineke unu mere osimiri Jōdan ihe o mere osimiri Uhie* mgbe o mere ka osimiri Uhie takpoo n’ihu anyi, tutu ruo mgbe anyi gafesiri n’ofe ya nke ozo. ²⁴ O mere ihe ndi a niile ka ndi niile bi n’elu uwa mata na aka ONYENWE ANYỊ di ike.† O mekwara

* **4:23** 4:23 Opu 14:21 † **4:24** 4:24 1Ez 8:42; Abu 106:8; 89:13; Opu 15:16

ya ka unu onwe unu tụọ egwu ONYENWE ANYỊ Chineke unu, mgbe niile.”‡

5

¹ Mgbe ndị eze ndị Amōrait niile, ndị bi n’ofe ọzọ nke osimiri Jōdan, n’akụkụ ọdịda anyanwụ, na ndị eze ndị Kenan niile bi n’akụkụ oke osimiri Mediterenja, nūrụ na ONYENWE ANYỊ emeela ka osimiri Jōdan takpọọ n’ihu ụmụ Izrel, ruo mgbe anyị niile gafesiri, obi lōrọ ha mmiri. Ọ dīkwaghị ike ọbụla fọdūrū ha iguzo n’ihu ụmụ Izrel.

Obibi ugwu na Gilgal

² Ma n’oge ahụ, ONYENWE ANYỊ gwara Joshua okwu sị ya, “Jiri nkume mee mma ị ga-eji bie ụmụ Izrel niile ugwu ọzọ.” ³ Ya mere, Joshua ji nkume mee mma ntakiri e ji bie ụmụ Izrel niile ugwu. Ebe a nọ bie ụmụ Izrel ugwu bụ ebe a na-akpọ Gibiat Haaralot.

⁴ Nke a bụ ihe mere o ji mee otu a: Ndi ikom niile si n’Ijpt pụta, ndi tozuru ije agha, nwurū n’uzo, n’ime ozara, mgbe ha hapuchara Ijpt.

⁵ Mgbe ụmụ Izrel niile si Ijpt pụta, e biri ndi nwoke niile nọ n’etiti ha ugwu. Ma n’ime iri afọ anọ ahụ ha na-awaghari n’ozara, o nweghi ụmụ ha ndi nwoke a muru n’oge a e biri ugwu.

⁶ Ndi Izrel niile awaghari ala n’ozara iri afọ anọ tutu ruo mgbe ndi ikom niile toruru ije agha, bu ndi hapuru Ijpt nwuchara, ebe o bu na ha juru irubere ONYENWE ANYI isi. N’ihi na ONYENWE ANYI nuru iyi si ha na ha agaghi ahụ ala ahụ anya, bu ala ahụ o kwere nna nna ha na nkwa, inye

‡ 4:24 4:24 Ọpụ 14:14; Dit 6:2; Abụ 76:6

anyị, ala mmiri ara ehi na mmanụ ahụ na-eru na ya. ⁷ ONYENWE ANYỊ mere ka ụmụ ndị nnupu isi a mutara nọchie anya ha. O bukwa ndị a ka Joshua biri ugwu, n'ihị na tutu ruo ugwu a, e bibeghị ha ugwu. ⁸ Mgbe e bizuru mba niile ahụ ugwu, ha nọdurụ n'ebe ahụ ha mara ụlọ ikwu tutu ọnya obibi ugwu ha alaa.

⁹ Mgbe ahụ, ONYENWE ANYỊ gwara Joshua okwu sị, “Taa, ewezugala m site n'ebe unu nọ ihe nkọcha nke ya na Ijipt so.” N'ihị nke a, ha kpọrọ ebe ahụ Gilgal.* O bukwa aha ya ruo taa.

¹⁰ Mgbe ụmụ Izrel mara ụlọ ikwu ha na Gilgal n'ala ihe n'adighị nke Jeriko, ha mere Mmemme Ngabiga n'uhuruchi nke ụbọchị iri na anọ nke ọnwá ahụ. ¹¹ N'ụbọchị sote ụbọchị ngabiga, n'otu ụbọchị ahụ, ha riri ụfọdụ ihe ubi nke ala Kenan. O bụ achicha a na-ejighị ihe na-eko achicha mee, na ọka ahurụ n'okụ ka ha tara. ¹² Mánà kwusikwara n'echi ya mgbe ha riri nri sitere n'ala ahụ. Ụmụ Izrel ahụkwaghị mánà anya ọzọ, ma n'afọ ahụ ha riri ihe omume ubi si n'ala Kenan.

Ọdida Jeriko

¹³ Mgbe Joshua nọ nso obodo Jeriko, o weliri anya ya elu hụ otu nwoke ka o guzo n'ihu ya. Nwoke a mịputara mma agha ya jide ya n'aka ya. Joshua jekwuru ya jụọ ya sị ya, “Ị dinyeere anyị ka ị dinyeere ndị iro anyị?”

¹⁴ Nwoke ahụ zaghachiri ya sị, “O dighị onye m dinyeere, kama abịara m ugwu a dika ọchiagha

* **5:9** 5:9 Jos 4:9; 9:6 † **5:13** 5:13 Maọbụ, ndị na-emegide anyị

usuu ndị agha ONYENWE ANYỊ.” Joshua dara n’ala kpuo ihu ya n’ala kpọọ isiala nye ya, si ya, “Ejikerela m ime ihe ọbụla i nyere n’iwu. Onyenwe m, gini ka i choro ka m mee?”

¹⁵ Ọchjagha usuu ndị agha ONYENWE ANYỊ zara si Joshua, “Yipu akpukpọkwu gi, n’ihi na ebe ahụ i guzo bu ala di nsọ.” Joshua mere dika o gwara ya.

6

¹ Ma e mechiri onu uzọ e si abata Jeriko nke oma, n’ihi umu Izrel. O dighi onye obula na-apu n’ezi, o dighikwa onye na-abata n’ime ya.

² Ma ONYENWE ANYỊ gwara Joshua si, “Lee, enyefela m obodo a bu Jeriko, ya na eze ya, na ndi di ike ibu agha no n’ime ya, n’aka gi. ³ Gi na ndi agha gi zonu ije gburugburu obodo a. Unu ga-eghari gburugburu mgbidi obodo a otu ugbo n’ubochi. Unu ga-esi otu a jeharia ubochi isii.

⁴ Ndi nchaja asaa, ndi ga-eji opi mpi ebule asaa ga-ebu uzọ gawa n’ihu. Ndi nchaja ndi ozọ ga-ebu igbe ogbugba ndu. N’ubochi nke asaa, unu ga-agba obodo ahụ gburugburu ugboro asaa. Mgbe unu na-eme nke a, ndi nchaja asaa ahụ ga na-afu opi mpi ebule ha. ⁵ Emesia, ndi nchaja ga-afusi opi ahụ ike otu ugbo ozọ, ha ga-afu ya ka o daa uda nke ukwu. Mgbe mmadu niile nuru uda opi a, ha niile ga-eti mkpu nke ga-ada ezi uda. Nke a ga-eme ka mgbidi obodo ahụ daa. Mgbe ahụ, onye agha obula ga-esite n’ebe obula o no banye n’ime obodo ahụ.”

⁶ Ya mere, Joshua nwa Nun kporo ndi nchaja si ha, “Burunu igbe ogbugba ndu ONYENWE ANYỊ

ahụ, ka ndị nchụaja asaa n'ime unu werekwa opi mpi ebule buru ụzọ na-aga n'ihu ya." ⁷ Mgbe ahụ Joshua nyere ndị Izrel iwu sị ha, "Zọlienu ije! Gbaanụ obodo a gburugburu, ka ndị agha na-aga n'ihu igbe ogbugba ndụ ONYENWE ANYI."

⁸ Mgbe Joshua gwachara ndị Izrel okwu, ndị nchụaja asaa ahụ bu opi ike n'aka ha, n'ihu ONYENWE ANYI, gafere n'ihu na-afụ opi ike ha. Ndi bu igbe ogbugba ndụ ONYENWE ANYI sochiri ha azụ. ⁹ Ndi agha na-aga n'ihu ndi nchujaja bu ndi na-afu opi ike, ebe ndi agha ndi ozọ na-esote igbe ogbugba ndu n'azu. N'oge a niile ha na-azọ ije, ndi na-afu opi ike gara n'ihu na-eme nke a. ¹⁰ Ma Joshua nyere ndi Izrel iwu sị ha, "Unu emela mkpotu agha obula, maobu kwee ka anu olu unu, maobu kwuo okwu obula, tutu ruo ubochi m ga-asị unu tie mkpu. Mgbe m nyere unu iwu a, tienu ezi mkpu." ¹¹ Ya mere, e buuru igbe ogbugba ndu ONYENWE ANYI ahụ jegharịa obodo ahụ gburugburu otu ugboro n'ubochi ahụ. Mgbe ha mesiri nke a, onye obula laghachiri n'ebe ulo ikwu ya di rahu ura abali.

¹² Joshua biliri n'isi ututu echi ya, ndi nchujaja bulikwara igbe ogbugba ndu ONYENWE ANYI.

¹³ Ndi nchujaja asaa ahụ bu opi ike asaa ndi ahụ, na-aga n'ihu igbe ogbugba ndu ONYENWE ANYI, na-afu opi ike ha na-esepughị aka. Ndi agha no n'ihu ha, ebe ndi nche na-eso ndi bu igbe ogbugba ndu ONYENWE ANYI n'azu, n'oge niile a a na-afu opi ike ndi a na-esepughị aka.

¹⁴ N'ubochi nke abuo, ha gbara obodo ahụ gburugburu otu ugboro, laghachikwa n'ulo ikwu ha. Otu a ka ha mere ruo n'ubochi nke isii.

15 Ma n'isi ututu ubochi nke asaa, ha bilitere mgbe chi na-abobeghi, gbaa obodo ahụ gburugburu ugboro asaa dika ha na-eme. Ma o di iche n'ubochi ahụ, bu naani na ha gbara obodo ahụ gburugburu ugboro asaa. 16 O ruo, n'oge njeghari nke ugboro asaa ahụ, mgbe ndi nchujaja asaa ndi a fusiri opi ike asaa ndi ahụ ike karịa, ka Joshua gwara ndi Izrel si ha, "Tienụ mkpu! N'ih na ONYENWE ANYI enyela unu obodo a! 17 Gbuonu ihe niile na-eku ume ndu, n'ih na obodo a na ihe niile di n'ime ha bu ihe e doro nsọ nye ONYENWE ANYI. Ma o bu naani Rehab, nwanyi akwuna ahụ ka unu ga-ahapu ndu, ya na ndi obula no n'ulo ya. N'ih na o zoro ndi anyi zigara inyochaputa obodo ahụ. 18 Ma unu onwe unu, wezuganu onwe unu puo n'ebe ihe ndi a kwadoro mbibi di, ka unu gharakwa iweta ila n'iyi nye onwe unu site na iwere ihe obula n'ime ha. Ma o bughu otu a, unu ga-eme ka mbibi dakwasu ulo ikwu umu Izrel niile. 19 Ma ihe niile e ji olocha na olaedo kpuo, na ihe niile e ji bronz na igwe kpuo, ka a ga-edo iche nye ONYENWE ANYI. A ga-ewebata ha n'ulokwu ONYENWE ANYI."

20 Mgbe uda opi ike ahụ dasiri ike, ndi agha tiri mkpu, na uda opi ike ahụ. Mgbe ndi ikom tiri oke mkpu, mgbidi ahụ dara dapiasia, nke mere na onye obula chere ihu banye n'ime obodo ahụ, lugbuo obodo ahụ. 21 Ha debere obodo a iche nye ONYENWE ANYI site n'iji mma agha ha gbuchapu ihe niile di ndu n'obodo ahụ, ma nwoke, ma nwanyi, ma nwantakiri, ma okenye, ma ehi, ma aturu, ma inyinya ibu, ihe niile di n'ime ya.

²² Mgbe ahụ, Joshua gwara ndị ikom abụọ ahụ buru ụzọ gaa nnyochapụta obodo ahụ anya si ha, “Mezuonụ nkwa unu kwere. Gaanụ n’ụlọ nwanyị akwuna, kpọpụta ya na ndị niile dị n’ụlọ ya.” ²³ Ya mere, ụmụ okorobia abụọ ahụ bụ ndị mere nledo ala ahụ, bara n’ụlọ ahụ, kpọpụta Rehab na nna ya na nne ya na ụmụnne ya na ndị ikwu ya niile. Ha kpọpụtara ndị ezinaụlọ ya niile debe ha n’otu ebe nke dị n’azu omuma ụlọ ikwu ụmụ Izrel.

²⁴ Ha kpọrọ obodo ahụ oku, ya na ihe niile dị n’ime ya. Ma ha wepụtara naanị ọlaocha na ọlaedo, na ihe niile e ji bronz na igwe kpuo, tinye n’ụlọakụ ONYENWE ANYI. ²⁵ Joshua mere ka Rehab, nwanyị akwuna ahụ, na ndị ezinaụlọ ya niile dirị ndụ. N’ihi na Rehab zoro ndị ikom abụọ Joshua zigara, mee ka ha dị ndụ, bụ ndị gara inyochapụta obodo Jeriko. Ya mere, o binyere ndị Izrel ruo taa.

²⁶ Mgbe ahụ, Joshua gbara obodo Jeriko iyi si, “Ọbubu ọnu ka a na-abụ nwoke ọbula n’ihu ONYENWE ANYI nke ga-ebili wuokwa obodo Jeriko ọzọ.

“Ndụ ọkpara* ya ka ọ ga-eji
tọọ ntọala ya niile,
ndụ nwa ya nke nta,
ka ọ ga-eji guzobe ọnu ụzọ ama ya niile
otọ.”†

²⁷ Ya mere, ONYENWE ANYI nonyeere Joshua. Akukọ a korọ banyere ya gbasara nke ukwu n’ala ahụ niile.

* **6:26** 6:26 Ya bụ, ọkpara ya ga-anwụ mgbe ọ ga-atọ ntọala n’ihi iwugharị obodo ahụ. † **6:26** 6:26 1Ez 16:34

7

Mmehie Ekan

¹ Ma ụmụ Izrel ekwesighi ntụkwasi obi n'ihe gbasara ihe ndi ahụ e debere ichie nye ONYENWE ANYI. N'ihia na Ekan nwa Kami, nwa Zimri,* nwa Zera, onye si n'ebọ Juda gara were ụfọdụ n'ime ihe ndi ahụ. Nke a mere ka iwe wee ONYENWE ANYI nke ukwu megide ụmụ Izrel.

² Emesija, Joshua si Jeriko zipu ụfọdụ ndi mmadu ka ha gaa Ai, obodo di Bet-Aven nso, n'owuwa anyanwu Betel. O gwara ha si ha, "Gaanu nnyoputa akuku ala ahụ niile." Ya mere, ndi ahụ gara nnyochaputa obodo Ai.

³ Mgbe ha loghachiri azu, ha gwara Joshua si ya, "Ai bu obodo nta. O gaghia ewe kariu puku mmadu abuo maobu ato imeri obodo ahụ. O bakwaghia uru ka anyi niile gaa tigbuo obodo a, n'ihia na ha di mmadu ole na ole." ⁴ N'ihia nke a, ihe dika puku ndi agha ato ka e zigara imeri obodo Ai. Ma ngwangwa, ndi agha obodo Ai meriri ndi agha ụmụ Izrel, chuo ha oso. ⁵ Ihe dika iri mmadu ato na isii n'etiti ndi agha Izrel ka e gburu n'agha ahụ. Ndi Ai churu ha oso site n'uzo ama obodo ruo n'ebe a na-awa nkume, gbuo ha na mgbada ugu ahụ. N'ihia nke a, ndi agha Izrel dara mba, obi lokwara ha mmiri.

⁶ Mgbe ahụ, Joshua na ndi okenye Izrel sitere n'obi mwute dowaa uwe ha, daa n'ala kpuo ihu n'ala n'ihu igbe ogbugba ndu ONYENWE ANYI site n'ututu ruo n'anyasi. Ha wekwara ntụ wukwasia onwe ha n'isi igosi obi mwute ha. ⁷ Mgbe ahụ

* **7:1** 7:1 Zabdi, di na nsughari Griik nke akwukwo nso e dere n'asusu Hibru.

kwa, Joshua siri, “Ewoo, Onye kachasi ihe niile elu, bu ONYENWE ANYI! N’ihi ginị ka i ji mee ka ndi a gabiga osimiri Jodan, inyefe anyi n’aka ndi Amorait, ime ka ha tigbuo anyi? O gaara adi anyi mma nke oma ma o buru na anyi noduru n’ofe ozo nke Jodan. ⁸ Biko, Onyenwe m, Gini ka m ga-ekwu ugbu a umu Izrel sitere n’ihu ndi iro ha gbaa oso? ⁹ N’ihi na mgbe ndi Kenan na ndi bi n’akuku ala ahụ ga-anu maka mmeri e meriri anyi, ha ga-agba anyi gburugburu luso anyi agha, bipu aha anyi n’uwa. O bukwa gini ka i ga-eme banyere aha ukwu gi di ebube?”

¹⁰ Ma ONYENWE ANYI siri Joshua, “Bilie otu! Gini bu nke a, na i dara kpuo ihu n’ala? ¹¹ Izrel emehiela. Ha emebiela ogbugba ndu m nyere ha n’iwu idebe, ha ewerela ufodu n’ime ihe ndi ahụ e doro iche nye ONYENWE ANYI. O bughị naani na ha zuru ohi, ha nokwa n’elu ya ghaa ugha banyere ya. Ha ewerekwala ihe ndi ahụ tinyekota n’ihe nke aka ha. ¹² O bu n’ihi nke a mere na umu Izrel enwekwaghị ike iguzo n’ihu ndi iro ha. O bukwa nke a mere ha ji tugharia gbaa oso, n’ihi na ha aghoala ndi kwesiri ka e bibie. Ya mere, agaghị m anonyere unu ozo, tutu ruo mgbe unu wezugara ma mebie site n’etiti onwe unu, ihe obula e debere iche maka mbibi.

¹³ “Bilie! Doo Izrel nsọ. Gwa ndi m okwu si ha, ‘Onye obula n’etiti unu ga-ejikere doo onwe ya nsọ maka echi. N’ihi na ONYENWE ANYI, Chineke Izrel na-ekwu si, Ihe ndi e doro nsọ di n’etiti unu, Izrel. Unu apughikwa iguzosi ike n’ihu ndi iro unu, tutu ruo mgbe unu ga-esite n’etiti onwe unu wezuga ihe ndi ahụ.’

14 “N’ututu echi, unu ga-aputa n’ebo n’ebo. Ebo obula ONYENWE ANYI hoputara ga-aputa n’ikwu n’ikwu,† ikwu obula ONYENWE ANYI hoputara ga-aputa bia n’ezinaulo n’ezinaulo, ulo obula nke ONYENWE ANYI horo, ndi ikom ya ga-aputa n’otu n’otu. 15 Ma onye obula e jidere ji ihe ndi ahụ e doro nso ka a ga-akpo oku, ya onwe ya, na ihe niile o nwere, n’ihi o mebiela iwu ogbugba ndu ONYENWE ANYI, meekwa ihe jogburu onwe ya na njo n’Izrel.’”

16 N’ihi nke a, Joshua biliri n’isi ututu. O mere ka ebo niile di n’Izrel biaruo nso n’ebo n’ebo, ebo Juda ka a horo. 17 Mgbe ahụ, e mere ka ikwu niile di n’ebo Juda biaruo nso, ikwu Zera ka ahoputara. Mgbe e mere ka ikwu Zera puta n’ezinaulo ha niile n’otu n’otu, ezinaulo Zimri bu nke ahoputara. 18 Joshua mere ka ndi ikom niile di n’ezinaulo Zimri puta n’otu n’otu, ma e jidere Ekan, nwa Kami, nwa Zimri, nwa Zera onye ebo Juda.

19 Mgbe ahụ, Joshua siri Ekan, “Nwa m, nye ONYENWE ANYI, Chineke Izrel otuto, nyekwa ya nsopuru. Gwa m ihe i mere. Ezonarikwala m ihe ojobo i mere.”

20 Mgbe ahụ, Ekan zara Joshua si ya, “O bu eziokwu! Emehiela m megide ONYENWE ANYI, Chineke Izrel. Lee ihe m mere. 21 Mgbe m huru n’etiti ihe ndi a kwatara n’agha, otu uwe mwuda

† 7:14 7:14 O bu nkume abuo a na-eji ajuta ase n’ihu Chineke, nke a na-akpo Urim na Tumim, ka ha ji choputa eziokwu banyere ihe mere. Opu 28:30; Lev 8:8; Onu 27:21; 1Sa 28:6; Ezi 2:63; Neh 7:63-65

Babilon‡ mara mma, na nari Shekel ọlaocha abụọ, na mkpirisi ọlaedo idi arọ ya ruru iri shekel ise. E nwere m anya ukwu n'ebe ihe ndi a di, chiri ha. Lee, ezoro m ha n'ime ala n'ulo ikwu m, ọlaocha ahụ dikwa n'okpuru ya.”

²² Ya mere, Joshua zigara ufodu ndi ikom ka ha gaa choo ihe ahụ Ekan zoro. Ndi a gara n'ulo ikwu ahụ, choputa ihe ahụ ezuru n'ohi. Dika Ekan kwuru, ihe ikpeazu ha huru bu ọlaocha ahụ. ²³ Ha chikotara ha niile chitara ha Joshua. Mgbe ha biaruru ebe Joshua na ndi Izrel niile no, ha chisara ya n'ala n'ihu ONYENWE ANYI.

²⁴ Mgbe ahụ, Joshua na ndi Izrel niile, duuru Ekan, nwa Zera, chikorokwa ọlaocha ahụ, na uwe mwuda ahụ, na mkpirisi ọlaedo ahụ, na umu ya ndi ikom na umu ya ndi inyom, na ehi na inyinya ibu ya, na igwe ewu na aturu ya, na ulo ikwu ya, na ihe niile o nwere, gaa na Ndagwurugwu Akọ. ²⁵ Mgbe ahụ, Joshua siri, “Gini mere i ji wetara anyi nsogbu ndi a? ONYENWE ANYI ga-eme ka nsogbu dakwasikwa gi onwe gi taa.”

Ndi Izrel niile weere nkume tugbuo ha n'ebe ahụ. Emesia, a kporo ha oku. ²⁶ Ha tukotara otutu nkume tukwasị ya n'elu Ekan. Nkume ndi a di n'ebe ahụ ruo taa. O bukwa n'uzo di otu a ka iwe oku ONYENWE ANYI ji dajuo. Ya mere, e ji akpo ebe ahụ Ndagwurugwu Akọ ruo taa.

8

Mbibi Ai

‡ 7:21 7:21 N'asusu ndi Hibru, ihe e ji mara Babilon bu Shaina. Jen 10:10

¹ Mgbe ahụ, ONYENWE ANYỊ siri Joshua, “Atula egwu, adakwala mba. Chiri ndi agha gi niile gaa Ai, n’ihi na ugbu a, unu onwe unu ga-emeri ha. Aga m eme ka i merie eze ndi Ai, na ndi ya na obodo ya, na ala ya. ² I ga-emekwa obodo Ai na eze ya ihe i mere Jeriko na eze ya. Ma ihe di iche na nke a bu na unu ga-edebere onwe unu ihe niile unu kwatara n’agha, ya bu anu ulo niile na ngwongwo obodo ahụ niile. Jikerenu ibuso ha agha. O bukwa n’azu obodo ha ka unu ga-esi luso ha agha.”

³ Mgbe ahụ, Joshua na ndi agha ya niile, biliri gaa ibuso Ai agha. Joshua hoputara iri puku ndi agha ato zipu ha n’abali ⁴ o nyere ha iwu a, “Lee! Unu ga-aga zoo onwe unu n’ohia di n’azu obodo Ai. Unu ezola onwe unu n’ebe di anya site n’obodo ahụ, kama nonu nso, nokwanu na njikere. ⁵ Mu na ndi niile so m ga-abiaru obodo ahụ nso. Mgbe ha ga-aputa iluso anyi ogu dika ha mere na mbu, anyi ga-agbakwa oso n’ihu ha, ⁶ Ha ga-achu anyi oso, tutu ruo mgbe anyi mere ka ha niile hapu n’obodo ha puta. N’ihi n’uche ha, ha ga-asị, ‘Ha na-agbara anyi oso dika ha mere na mbu, bianu ka anyi chuo ha oso gbuo ha.’ Ya mere, dika anyi na-agbapu site n’ebe ha no, ⁷ unu ga-esite n’ebe unu zoro onwe unu bilie, nweta obodo ahụ, n’ihi na ONYENWE ANYI Chineke unu ga-enyefe ya n’aka unu. ⁸ Mgbe unu weere obodo ahụ, unu ga-esunye obodo ahụ oku. Meenu ihe ONYENWE ANYI nyere n’iwu. Hunu na unu mezuru ihe ndi a m nyere unu n’iwu.”

⁹ Mgbe Joshua nyesiri ha iwu ndi a, o zipuru ha. Ha hapukwara n’abali ahụ gaa zoo onwe

ha n'ohia di n'etiti Betel na odida anyanwu Ai. Ma Joshua na ndi agha ndi ozo foduru noduru n'abali ahụ n'etiti ndi Izrel.

¹⁰ N'isi ututu echi ya, Joshua chikotara ndi agha ya, ya na ndi ndu Izrel gara n'ihu ha, ruo Ai. ¹¹ Ndi agha niile ha na ya so, chere ihu ha gaa nso obodo ruo n'ihu ya. Ha mara ulo ikwu ha n'akuku ugwu obodo Ai, ndagwurugwu bu ihe kewara ha na obodo ahụ. ¹² Joshua chiri ihe ruru puku ndi agha ise, zoo ha n'akuku odida anyanwu obodo ahụ, n'etiti Betel na Ai. ¹³ Ya mere, ndi agha were onodu ha n'usoro, ndi gabe agha no n'akuku ugwu, ndi niile zoro onwe ha n'akuku odida anyanwu nke obodo ahụ. Ma n'abali ahụ, Joshua gara nodu na ndagwurugwu ahụ.

¹⁴ Mgbe eze Ai huru nke a, ya na ndi ikom obodo ahụ niile mere ngwangwa puo n'isi ututu izute ndi Izrel n'otu ebe, nke chere ihu n'Araba. Ma o mataghi na o nwere ndi agha zubere imegide ya ndi zoro onwe ha n'ohia di n'azu obodo. ¹⁵ Joshua na ndi Izrel niile mere ka ha chughachi ha azu site n'ihu ha, ha gbara oso na-aga akuku ozara ahụ niile dika ndi e meriri emeri. ¹⁶ N'ih i nke a, a kpokuru ndi ikom niile no n'ime obodo Ai si ha puta bia chuo umu Izrel oso, ha churu Joshua na-aga, e si otu a raputa ha n'ebe di anya site n'obodo ahụ. ¹⁷ O dikwaghi otu onye nwoke nke foduru na Ai maobu na Betel. Ha hapukwara obodo ahụ ka o ghere oghe, gaa ichu ndi Izrel oso.

¹⁸ Mgbe ahụ, ONYENWE ANYI kporo Joshua si ya, "Setipu ube di gi n'aka n'uzo Ai, n'ih i na aga m

enye gi obodo a.” Joshua mere dika ONYENWE ANYI gwara ya. ¹⁹ Mgbe ndi agha ahụ zoro onwe ha n’ime ohiya lere anya hụ na Joshua setiri aka ya, ngwangwa, ha wuputara site n’ebe ha zoro onwe ha, gbara oso gbaba n’obodo Ai, merie ya, mune ya oku.

²⁰ Ma mgbe ndi agha Ai lere anya n’azu, hụ ka anwuru oku si n’obodo ha na-alali elu, ha dara mba n’ime onwe ha. Ohere obula adighikwa nye ha igbalaga gaa otu uzọ maobu uzọ ozọ. N’ihi na ndi Izrel ahụ buuru uzọ gbaa oso, ndi ahụ gbara na-aga n’ozara, chighariri bido iluso ndi agha Ai ahụ na-achụ ha oso ogu. ²¹ N’ihi na mgbe Joshua na ndi agha Izrel so ya lepuru anya hụ ka anwuru oku si n’obodo Ai na-arigo elu, ha matara na ndi ha zoro onwe ha n’ohiya abanyela obodo Ai, lughbuo ya. Ya mere, Joshua na ndi agha so ya tughariri bido igbu ndi agha obodo Ai. ²² Ndi agha Izrel ahụ gara kpoo obodo ahụ oku putakwara, site n’obodo ahụ, bido iluso ndi agha Ai ogu. Nke a mere ka ndi agha Ai nodu n’etiti uzọ ndi agha Izrel abuo. Otu n’ihu ha, ndi nke ozọ n’azu ha. Ya mere, ndi agha Izrel menyuru ha anya, gbuo ha, ruo na o dikwaghi otu onye foduru n’ime ha, maobu onye gbapuru agbapu. ²³ Naani eze Ai ka e jidere na ndu. A kpotakwara ya biaruo n’ebe Joshua no.

²⁴ Mgbe ndi agha Izrel gbusiri ndi agha Ai niile no n’ohiya na n’ozara, ha loghachiri azu gbuo ndi niile foduru n’ime obodo ahụ. ²⁵ Ndi niile e gburu n’ubochi ahụ, ma nwoke ma nwanyi di puku iri na abuo. O bukwa ndi niile no n’obodo ahụ ka e gburu. ²⁶ N’ihi na Joshua nogidere

setipụ ùbe o ji n'aka ya, megide obodo Ai, tutu e bibie ndị niile nọ n'obodo ahụ kpmkpam. ²⁷ Ma ndị Izrel kwaara anụ ụlọ, na ihe nkwata n'agha nke obodo ahụ, dika okwu ONYENWE ANYI nyere Joshua n'iwu si di.

²⁸ Ya mere, Joshua kporo obodo Ai oku, mee ya ka o ghoọ mkpomkpọ ebe nke togboro n'efu ruo taa. ²⁹ Ma Joshua kwubara eze ndi Ai n'elu osisi site n'ututu ruo n'anyasi. Mgbe anyanwu dara, Joshua nyere iwu ka e wedata ozu eze Ai site n'osisi ahụ, tusa ya n'ihu onu ụzo e si abata obodo ahụ. Emesia, ha tukotara otutu nkume n'elu ya. Nkume ahụ ha tukotara dikwa n'ebe ahụ ruo taa.

Nguputa akwukwo iwu n'ugwu Ebal

³⁰ Mgbe ahụ, Joshua wuuru ONYENWE ANYI, Chineke Izrel ebe ichu aja n'elu ugwu Ebal, ³¹ dika Mosis onyeozu ONYENWE ANYI nyere ndi Izrel n'iwu. O wuru ya dika ihe e dere n'akwukwo iwu Mosis si di, ebe ichu aja a na-ejighi nkume a wara awa wuo, nkume a na-ejighi ngwa oru igwe waa. N'elu ebe ichu aja a ka ha chuuru ONYENWE ANYI aja nsure oku na aja udo. ³² Ma mgbe ndi Izrel no na-ele anya, Joshua deputara iwu ndi ahụ Mosis nyere ha n'elu nkume. ³³ Izrel niile, ha na ndi okenye ha, na ndi ochiagha ha, na ndi ikpe ha, guzo n'akuku abuo nke igbe ogbugba ndu ONYENWE ANYI, na ncherita ihu ndi nchujaja, bu ndi Livayi ndi na-ebu ya. Ma ndi obia bi n'etiti ha, ma ndi amuru n'ala ahụ no n'ebe ahụ. Okara n'ime ha gara guzo n'akuku ugwu Gerizim, okara ndi ozo

guzoro n'akukū ugwu Ebal, dika Mosis onyeozì ONYENWE ANYÌ nyere n'iwu na mbu, na ha ga-agozi ndi Izrel.

³⁴ Emesija, Joshua guputara na nti ha,* okwu niile nke iwu ahụ, ya na ngozi na obubu onu so ya,† dika ihe niile e dere n'Akwukwo‡ Iwu si di. ³⁵ Iwu niile Mosis nyere ha ka Joshua guputara na nti ndi Izrel niile. Ndi inyom na umuntakiri, na ndi obia niile bi n'etiti umu Izrel so nokoo n'oge a ndi Izrel niile zukoro.

9

Aghugho ndi Gibion

¹ Mgbe eze ndi niile bi n'akukū odida anyanwu osimiri Jordan, nuru banyere ihe ndi a, ya bu, ndi niile bi n'ala ugwu ugwu n'odida anyanwu ndagwurugwu, na ndi bi ogologo akukū osimiri Mediterenja ruo Lebanon, eze ndi Het na nke ndi Amorait na nke ndi Kenan na nke ndi Periz na nke ndi Hiv na nke ndi Jebus, ² ha niile zukotara ibu agha megide Joshua na umu Izrel.

³ Ma mgbe ndi Gibion* nuru ihe Joshua mere Jeriko na Ai, ⁴ ha sitere n'aghugho choo uzọ ha ga-esi zoputa onwe ha. Ha zipuru ndi ozi, ndi bokwasiri inyinya ibu ha akpa mere ochie, na karama akpukpo mere ochie, nke a duchiri ebe di iche iche n'ahu ha. ⁵ Ndi ahụ yikwasiri n'ukwu ha akpukpokwu kara nka nke a kwachiri akwachi, na uwe mere nnoo

* **8:34** 8:34 Dit 31:11; Neh 8:3 † **8:34** 8:34 Dit 28:2,15,45; 29:20-21; 30:19 ‡ **8:34** 8:34 Jos 1:8 * **9:3** 9:3 O ga-ewe onye si Jerusalem na-aga Gibion, ije njem ruru iri kilomita.

ochie. Achicha niile ha ji bu nri ha, kporo nku maakwa ebu. ⁶ Mgbe ha biaruru n'ebe ndi Izrel mara ulo ikwu ha na Gilgal, ha jekwuuru Joshua, gwa ya na ndi Izrel okwu si ha, "Anyi si n'ala di anya bia. Ugbu a, biko anyi chororo ka anyi na unu gbaa ndu."

⁷ Ndi ikom Izrel zaghachiri si ndi Hiv† ahụ, "Olee otu anyi si amata na unu ebighi anyi nso? Ma eleghi anya unu bi anyi nso, anyi na unu o ga-esi ana gbaa ndu?"

⁸ Ha zara Joshua si ya, "Anyi bu ndi ohu unu."

Ma Joshua juru ha ajuju si, "Olee ndi unu bu? Ebee ka unu si bia?"

⁹ Ha zara ya si, "Ala anyi, ebe ndi ohu gi si bia di anya nke ukwu. Anyi biara n'ih na anyi anula akuko banyere ONYENWE ANYI Chineke unu, na ihe niile o mere n'Ijpt. ¹⁰ Anyi anukwala ihe niile o mere eze abuo ndi Amorait, ndi no n'owuwa anyanwu Jordan, Saihon eze Heshbon, na Og eze Bashan, onye chiru n'Ashtarot. ¹¹ Ndi okenye anyi na ndi niile bi n'ala anyi siru anyi, 'Werenu ihe unu ji aga njem, jekwurunu ndi Izrel si ha, "Anyi bu ndi ohu unu, kwerenu ka anyi na unu gbaa ndu."'¹² Lee achicha ndi a bu nke anyi ji mgbe anyi hapuru ala anyi. Ha di oku mgbe anyi hapuru ulo anyi ibia njem a, n'ih na e si n'ebe a na-eghe ya weputa ya, ma ugbu a, dika unu huru, ha akpola nku, bidokwa ima ebu. ¹³ A gbajuru karama akpukpo anyi ndi a mmanya ohuru mgbe anyi hapuru, ma

† 9:7 9:7 Ndi Hiv, bukwa ndi a na-akpo ndi Amorait, si Mesopotamia puta. Jos 9:1; 10:5; 13:4

ugbu a, karama ndị a adọwaala. Uwe anyị, na akpukpọkwụ anyị, emeela ochie n'ihì ịga ije dị anya.”

¹⁴ Ndi ikom Izrel rituru ufodu n'ime ihe oriri ha ji bia, ma ha ajutaghị ihe bu uche ONYENWE ANYI. ¹⁵ Mgbe ahụ, Joshua na ndi ahụ gbara ndu udo ikwe ka ha di ndu. Ndiisi nzuko Izrel mesiri ogbugba ndu ahụ ike site n'inu iyi.

¹⁶ Mgbe ubochi ato gasiri site na mgbe umu Izrel na ndi Gibion gbara ndu, ndi Izrel nuru na ndi Gibion bu ndi agbataobi ha, ndi bi ha nso. ¹⁷ Ya mere, ndi Izrel buliri ije gaa ichoputa ebe ndi a si bia, si otu a biaruo obodo ha niile n'ubochi nke ato. Aha obodo ha bu Gibion, Kefira, Beerot na Kiriath Jearim. ¹⁸ Ma ndi Izrel ebusoghị ha agha n'ihì na ndiisi nzuko Izrel ejirila aha ONYENWE ANYI, Chineke Izrel nuo iyi idebe ha ndu.

Ma nzuko Izrel niile tamuru ntamu megide ndiisi ha n'ihì ogbugba ndu a. ¹⁹ Ma ndiisi Izrel kwuru si, “Anyi anuola iyi n'ihu ONYENWE ANYI, Chineke Izrel si, na anyi agaghị emetu ha aka, ugbu a kwa anyi agaghị eme ha ihe obula. ²⁰ Ma nke a ka anyi ga-eme. Anyi ga-ekwe ka ha di ndu, n'ihì na o buru na anyi emezughị iyi anyi nuru, iwe ONYENWE ANYI ga-adakwasị anyi niile.” ²¹ Ya mere, ndiisi kwukwara si, “Anyi ga-ahapu ha ka ha diri ndu, kama ha ga-agho ohu ndi Izrel, ndi ga na-awara anyi nkụ na ndi ga na-ekutere anyi mmiri.” N'uzo di otu a, e mere ka ha diri ndu.

²² Emesia, Joshua ziri ozi kpo ndiisi obodo Gibion juo ha ajuju si, “Gini mere unu ji ghogbuo anyi site n'igwa anyi, ‘Anyi bi n'ebe dipuru anya,

site n'ebe unu bi,' ebe o bu na unu bi anyi nso?
²³ Ugbu a, unu ga-abu ndi a buru onu. Site n'ubochi taa gaa n'ihu, unu aghoola ndi ohu anyi, ndi ga na-awara anyi nku mgbe niile, na ndi ga na-ekutere anyi mmiri nke anyi ga-eji ruo oru n'ulonso Chineke m."

²⁴ Ha zara Joshua si, "Anyi mere nke a n'ih na agwala anyi na ONYENWE ANYI Chineke gi nyere Mosis iwu si ya merie ala ndi a niile, ma kpochapu ndi niile bi n'ime ya. O bu nke a mere ujo ji tuo anyi. O bukwa ya mere anyi ji mee ihe di otu a, n'ihichebe ndu anyi. ²⁵ Ma ugbu a, anyi di unu n'aka. Unu nwere ike ime anyi ihe di unu mma."

²⁶ N'ihichebe nke a, Joshua ekweghi ka ndi Izrel gbua ha. ²⁷ Joshua mere ha ndi owa nku na ndi ose mmiri nye umu Izrel, na ihukwa banyere ihe ndi di mkpa n'ebe ichu aja ONYENWE ANYI, n'ebe ahu ONYENWE ANYI ga-ahoputa. O bukwa nke a ka ha bu ruo taa.

10

Nguzo nke anyanwu

¹ Mgbe Adoni-Zedek, eze Jerusalem nuru na Joshua emerielai Ai, laa ya n'iyi, gbukwaa eze ya, dika o lara Jeriko na eze ya n'iyi, mgbe o hukwara na ndi Gibion na ndi Izrel emeela udo, na ha bikwa nso ndi Izrel, ² o turu egwu nke ukwuu, ya na ndi ya. N'ihichebe na Gibion bu obodo a ma ama, dika otu n'ime obodo ndi eze, ndi ikom ya bukwa ndi di ike, n'ihichebe na o dikwa ukwuu karia Ai. Ndi ikom ya niile maara otu e si ebu

agma. ³ Ya mere, Adoni-Zedek, eze Jerusalem ziri ozi zigara eze ndị a: Homa, eze Hebrōn, Piram, eze Jamut, Jafia, eze Lakish, na Debīa, eze Eglōn, na-asị, ⁴ “Bīanụ nyere m aka, ka anyị gaa tìgbuo Gibiōn, n’ihi na ha na Joshua na ụmụ Izrel emeela udo.”

⁵ Mgbe ahụ, eze ise ndị Amōrait ndị a, eze Jerusalem, na eze Hebrōn, na eze Jamut, na eze Lakish na eze Eglōn chikọtara ndị agha. Ha na ndị agha ha gara were ọ̀nọ̀dụ ha imegide Gibiōn, ha lụsokwara ha ọ̀gụ.

⁶ Ma ndị Gibiōn mere ngwangwa zigara Joshua ozi n’ulo ikwu dị na Gilgal sị ya, “Bia nyere ndị ohu gị aka. Bia ngwangwa zọpụta anyị, n’ihi na eze niile nke ndị Amōrait, ndị bi n’ugwu, abịala n’ebe a, ha na ndị agha ha ibuso anyị agha.”*

⁷ Joshua na ndị agha ya niile, tinyere ndị ahụ niile ibu agha were anya, hapụrụ Gilgal gawa izọpụta Gibiōn. ⁸ Ma ONYENWE ANYỊ gwara Joshua okwu sị ya, “Atụla ha egwu! N’ihi na ha bụ ndị e meriri emerị. Enyela m ha n’aka unu ịla ha n’iyi. Ọ dīkwaghị otu onye n’etiti ha nwere ike iguzo n’ihu unu.”

⁹ Joshua bīakwutere ha na mberede, n’ihi na ogologo abalị niile ka o si Gilgal gaa njem.

¹⁰ Mgbe ahụ, ONYENWE ANYỊ tinyere ha n’ọ̀nọ̀dụ ọ̀gbaaghara mgbe ha zutere ndị Izrel. Nke a mere ka ndị agha Izrel lụgbuo ha na Gibiōn. N’ezie, ọ̀nọ̀gụgụ ndị ha tìgburu na Gibiōn dī nnoq ukwu. Ma ha chụkwara ndị fọ̀dụrụ ọ̀sọ

* **10:6** 10:6 Ọ̀gbugba ndụ ahụ dī n’etiti ụmụ Izrel na ndị Gibiōn, pụtara na Joshua ga na-enyere ha aka, n’oge ọ̀bụla e nwere ndị bīara ibuso ha agha.

churuo ha Bet-Horon, na Azeka, na Makeda, na-egbu ha n'uzo. ¹¹ Mgbe ha si n'ihu Izrel gbapu oso n'uzo nrida Bet-Horon na-aga Azeka, ONYENWE ANYI sitere n'elu na-atudakwasị ha otutu mkpuru mmiri. Onuogugu ndi mkpuru mmiri ndi a dagburu di ukwuu kariya ndi umu Izrel ji mma agha ha gbuo.

¹² N'ubochi ahụ, ONYENWE ANYI mere ka ndi Izrel lugbuo ndi Amorait. Joshua gwara ONYENWE ANYI okwu n'ihu ndi Izrel niile si, "Gi, anyanwu, guzo n'otu ebe na mbara eluigwe Gibion.

Gi, onwa, guzokwa n'otu ebe na mbara eluigwe na Ndagwurugwu Aijalon"

¹³ Anyanwu guzoro, onwa guzokwa.

Ha abuo adaghi tutu ruo mgbe ndi agha mba ahụ gbuchasiri ndi iro ha.

Ihe banyere akuko agha a ka e dere n'akwukwo Jasha.

Ya mere, anyanwu guzoro n'otu ebe n'etiti mbara eluigwe. O nokwa n'otu ebe ihe dika otu ubochi zuru ezu. ¹⁴ O nweghi ubochi ozo dika ubochi ahụ n'oge niile gara aga. O dibekwaghi ubochi yiri ubochi ahụ ruo taa. O bu ubochi ONYENWE ANYI mere ka anyanwu na onwa kwusi, n'ihi naani ekpere otu nwoke. N'ihi na ONYENWE ANYI na-eburu Izrel agha.

¹⁵ Joshua na ndi Izrel niile laghachiri n'omuma ulo ikwu di na Gilgal.

Ogbugbu ndi eze Amori ise

¹⁶ Ma n’oge ahụ a na-alụ agha ahụ, ndị eze ise ahụ si n’ogbo agha gbapụ, zoo onwe ha n’ime ogba nkume dị na Makeda. ¹⁷ Mgbe ozi ruru Joshua ntị, na a chọtala eze ise ndị ahụ, ebe ha zoro onwe ha n’ime ogba nkume dị na Makeda, ¹⁸ Joshua nyere iwu sị, “Werenụ nkume buru ibu mechie ọnụ ogba nkume ahụ. Debekwanụ ndị nche n’ebe ahụ, ka ha chee ndị eze ahụ nche. ¹⁹ Ma unu eguzola n’ebe ahụ n’onwe unu, chụsonụ ndị iro unu, na-egbukwanụ ha site n’azụ. Unu ekwela ka ha gbaba n’obodo ha dị iche iche, n’ihi na ONYENWE ANYỊ Chineke unu enyefeela ha n’aka unu.”

²⁰ Ya mere, Joshua na ndị Izrel tigbuchara ha kpamkpam n’uzo dị egwu, ọ bụ naanị mmadụ ole na ole n’ime ha nwere ike gbaba n’ime obodo ha e wusiri ike. ²¹ Ndị agha niile laghachikwuru Joshua n’omuma ụlọ ikwu ha dị na Makeda n’udo. Ọ dīkwaghị onye ọbụla nwara anwa kwuo okwu megide ndị Izrel n’ala ahụ.

²² Mgbe ahụ Joshua siri, “Megheenu ọnụ ogba nkume ahụ, weputanụ ndị eze ise ahụ.” ²³ Ya mere, ha kpoputara ndị eze ise ahụ site n’ogba nkume ahụ, ha bụ eze Jerusalem, na eze Hebron, na eze Jamut, na eze Lakish, na eze Eglon. ²⁴ Mgbe a kputara ha n’ihu Joshua, ọ kporo ndị ikom Izrel niile ka ha zụkọta, ọ gwara ndịisi agha bụ ndị so ya jee, “Bianụ nso, zokwasinụ ụkwụ unu n’olu eze ndị a.” Ya mere, ha bīara zokwasị ụkwụ ha n’olu ha.

²⁵ Joshua siri ha, “Unu atula egwu, maobu daa mba. Dịnụ ike, nweekwanụ ume, n’ihi na otu a ka ONYENWE ANYỊ ga-eme ndị iro unu niile bụ ndị

na-ebuso unu agha.” ²⁶ Emesija, Joshua ji mma agha ya gbuo eze ise ndi a. O kwubara ha n’elu osisi ise, ebe ha no ruo n’oge anyasi.

²⁷ Ma mgbe anwu bidoro ida, Joshua nyere iwu ka e site n’osisi wedata ozu ndi eze ise ahụ, tūba ha n’ime ogha nkume ahụ, ebe ha zoro onwe ha. Ha ji nkume di ukwu mechie onu ogha nkume ahụ. Nkume ukwu ahụ dikwa n’ebe ahụ ruo taa.

Obodo ndi ozo Joshua lughuru

²⁸ N’otu ubochi ahụ, Joshua lara obodo Makeda n’iyi, jiri mma agha gbuo eze ya, na onye obula bi n’ime ya. O dikwaghi onye obula no n’ime obodo ahụ o hapuru ndu. Otu ihe ahụ o mere eze Jeriko ka o mere eze Makeda.

²⁹ Joshua na ndi Izrel niile so ya sitere na Makeda gaa na Libna luso ya agha. ³⁰ ONYENWE ANYI nyekwara obodo a na eze ya n’aka Izrel. Joshua weere mma agha ya tigbuo mmadu niile di n’ime ya. O nweghi onye obula nke o hapuru ndu n’ebe ahụ. O mekwara eze obodo a ihe o mere eze Jeriko.

³¹ Site na Libna, Joshua na ndi Izrel gara ruo Lakish, luso ha agha. ³² Ma ONYENWE ANYI nyefere Lakish n’aka umu Izrel. Joshua lughuru ya n’ubochi nke abuo ya. Ha weere mma agha ha tigbuo mmadu niile bi n’ime ya, dika ha mere Libna. ³³ Ma mgbe a na-alu agha na Lakish, Horam eze Gaza, duuru ndi agha ya bia inyere ndi obodo Lakish aka, ka ha si otu a gbochie ndi agha Izrel ibata n’ime ya. Ma ndi agha Joshua

gburu ya, laa ndị agha ya niile n'iyi, ruo na o fọdughị otu onye.

³⁴ Emesịa, n'ụbọchị ahụ kwa, Joshua na ndị Izrel hapuru Lakish gaa Eglon lụgbuo ya. ³⁵ Ha were obodo ahụ n'otu ụbọchị ahụ, jiri mma agha ha tighuo mmadu niile di n'ime obodo ahụ, dika ha mere na Lakish.

³⁶ Mgbe Joshua na ndị Izrel sitere n'Eglon puo, ha gara Hebron buso ya agha. ³⁷ Ha weere obodo ahụ, jiri mma agha gbuo eze ha, na obodo nta niile gbara ya gburugburu. Ha gburu ndi mmadu niile bi n'ime ya dika ha mere n'Eglon. O dikwaghị otu onye a hapuru ndu.

³⁸ Joshua na ndi Izrel niile ya na ha so laghachiri azu gaa busoo Debja agha. ³⁹ Ha meriri obodo a, na obodo nta niile gbara ya gburugburu, na eze ya, jiri mma agha gbuchapu ha niile, mmadu niile no n'ime ya ka ha gburu kpamkpam. Ha ahapughị onye obula ndu, ha mere Debja na eze ya dika ha mere Libna na eze ya, na Hebron kwa.

⁴⁰ Ya mere, Joshua na ndi agha ya meriri obodo ahụ niile, na ala ahụ niile. O meriri eze niile nke obodo ugwu ahụ, na ndi bi na Negeb, na mgbada ala ugwu di n'odida anyanwu, na mgbada ala ugwu ugwu ahụ. O gbuchara mmadu niile bi n'ala ahụ, dika ONYENWE ANYI, Chineke Izrel si nye ya iwu. ⁴¹ Joshua tighuru ha niile site na Kadesh Banea ruo Gaza, sitekwa na Goshen† ruo Gibion. ⁴² Eze ndi a niile, na ala ha niile,

† **10:41** 10:41 Ka anyi ghara iche na Goshen nke a, bu otu ihe ya na nke ahụ di n'akuku mmiri n'ala Ijpt, nke a di ndida ala Palestia. Jos 11:16; 15:51

ka Joshua meriri n'otu oge ibu agha, n'ihhi na ONYENWE ANYI, Chineke Izrel na-alurū Izrel agha.

⁴³ Emesija, Joshua na ndi Izrel niile laghachiri n'omuma ulo ikwu ha di na Gilgal.

11

Mmeri nke ndi eze si n'ugwu

¹ Mgbe Jabin eze Hazo nuru nke a, o ziri ozi zigara Jobab eze ndi Madon, zigakwara ndi eze obodo Shimiron na Akshaf, ² na ndi eze bi n'obodo ugwu ugwu, na ndi bi n'ime Araba, na ndida Kineret, na ndagwurugwu odida anyanwu, na n'ime Nafot Doa, nke di n'odida anyanwu, ³ zigakwara eze ndi Kenan ndi bi n'owuwa anyanwu, na odida anyanwu, zigakwara eze ndi Amorait, na eze ndi Het, na eze ndi Periz, na nke ndi Jebus nke di n'ala ugwu. O zigakwara eze ndi Hiv ndi bi na ndida Hemon, na mpaghara Mizpa. ⁴ Ndi eze a niile kwekoritara chikotaa ndi agha ha niile n'otu. Ndi agha ha chikotara di ukwu dika aja di n'akuku osimiri. Ha ji otutu inyinya na otutu ugbo agha. ⁵ Eze ndi a niile zukoro maa ulo ikwu ha n'akuku mmiri Merom, maka ibuso Izrel agha.

⁶ Ma ONYENWE ANYI siri Joshua, "Atula ha egwu, n'ihhi na echi, n'oge dika egbu a, aga m ewere ha niile nonodu ndi egburu egbu nyefee ha n'aka Izrel. I ga-ebipu nkwonkwo ukwu inyinya ha niile, kpookwa ugbo agha ha niile oku."

⁷ Ya mere, Joshua na ndị agha ya niile bjaruru akụkụ mmiri Merom na mberede, luso ha agha. ⁸ ONYENWE ANYỊ nyefere ndị agha ha n'aka ndị Izrel, ndị lụgburu ha, chụọ ha ọsọ ruo n'oke ala Saïdon, ruokwa ebe a na-akpọ Mizrefot Maim, na ruo n'akụkụ ọwụwa anyanwụ, n'ime Ndagwurugwu Mizpa. Ya mere, o nweghi ọ buladi otu onye iro a hapuru ndu n'agha ahụ. ⁹ Joshua na ndị agha ya mere ha ihe ONYENWE ANYỊ kwuru na a ga-eme ha. Ha gbupuru nkwonkwo ukwu inyinya ha niile, surekwaa ugbo agha ha niile n'oku.

¹⁰ Mgbe ahụ, Joshua laghachiri azu busoo Hazo agha merie ya, were mma agha gbuo eze ya, n'ih na Hazo buriji isi obodo alaeze ahụ niile. ¹¹ Ha ji mma agha gbuo ndi niile bi n'obodo ahụ, bibie ha kpmkpam, o dighi onye a hapuru nke na-eku ume. O sukwara Hazo oku.

¹² Joshua weere obodo niile nke ndi eze ahụ na ndi eze ha niile,* jiri mma agha gbuchapu ha. O lakwara ha niile n'iyi, dika Mosis onyeozi ONYENWE ANYI nyere n'iwu. ¹³ Ma ndi Izrel esughi obodo obula n'ime ndi ahụ niile e wuru na mkputamkpu ala oku, kariakwa obodo Hazo, nke Joshua kporo oku. ¹⁴ Ihe niile a kwatara n'agha n'obodo ndi a, na anu ulo ha niile, ka ndi Izrel weere. Ma ha gburu mmadu niile. Ha ahapughi o buladi otu onye ndu. ¹⁵ N'ih na nke a bu iwu ONYENWE ANYI nyere Mosis onyeozi ya. Mosis nyekwara Joshua otu iwu a. Ugbu a Joshua emeela dika a gwara ya. O mezuru ihe ndi a

* **11:12** 11:12 Dit 7:2; 20:16

niile, bụ nke ONYENWE ANYỊ nyere Mosis n'iwu.

¹⁶ Ya mere, Joshua meriri ala ahụ niile, bụ ala ugwu ugwu ahụ, na ala Negeb, na ala Goshen, na obosara ala ọdịda anyanwụ ahụ niile, na ala Araba, na ala ugwu ahụ niile, na ala ahụ dị na mgbada ugwu Izrel. ¹⁷ N'ihì nke a, ala ndị Izrel nwere gbasara n'ụzọ niile site n'ugwu Halak, nke dị nso na Sia, ruo Baal-Gad nke dị na Ndagwurugwu Lebanon, na ndịda ugwu Hemon. Joshua jidere ma gbukwaa ndị eze ndị ala ahụ niile. ¹⁸ O were Joshua ogologo oge imeri obodo ndị a niile na eze ha n'agha. ¹⁹ O dīkwaghị obodo ọzọ e mere ka ha na ụmụ Izrel dị n'udo kariya naanị ndị Hiv, ndị bi na Gibion. Obodo ndị ọzọ niile ka a lara n'iyi. ²⁰ N'ihì na ọ bụ ONYENWE ANYỊ, n'onwe ya, mere ka ndị eze ahụ nyichie obi ha, ka ha luso Izrel agha, ka o si otu a laa ha n'iyi, kpochapụkwa ha niile, na-emereghị ha amara, dika ONYENWE ANYỊ nyere Mosis n'iwu.

²¹ N'oge ahụ kwa, Joshua gara kpochapụ ndị Anak ahụ bi n'ala ugwu ugwu, ya bụ, na Hebron, na Debja, na Anab, na ala ugwu ugwu Juda, na ala ugwu ugwu Izrel. O gburu ha niile, laa obodo ha n'iyi. ²² O dīkwaghị otu onye Anak a hapuru ndụ n'oke ala Izrel niile, kariakwa ndị fọdurụ na Gaza, na Gat, na n'ime Ashdod.

²³ Ya mere, Joshua meriri ala ahụ niile dika ONYENWE ANYỊ si nye ya Mosis n'iwu. O nyekwara ndị Izrel ala ahụ dika ihe nketa ha. O kenyere ha ala ahụ dika ebo ha si dij. Site n'oge ahụ gaa n'ihu, ala ahụ dara jụu. Ibu agha adighikwa n'ime ya ọzọ.

12

Ọnuoḡuḡu ndị eze e meriri

- ¹ Ndi a bu ndi eze ala ndi ahụ ndi Izrel lara n'iyi, bu ala ndi ahụ ha nwe-tara n'akukụ ọwụwa anyanwụ osimiri Jodan. Obodo niile a lara n'iyi bu ndi di site na ndagwurugwu iyi Anon ruo n'ugwu Hemon ha na akukụ ọwụwa anyanwụ Araba.
- ² Saihon, eze ndi Amorit, onye bi na Heshbon. Ala ya gbatiri site n'Aroea, n'akukụ ndagwurugwu Anon, na n'etiti ndagwurugwu iyi Anon, ruo iyi Jabok, nke bu oke ala umu Amon. Okara ala Gilead, nke di n'ugwu iyi Jabok bukwa ala ya.
- ³ O bukwa Saihon na-achi akukụ ọwụwa anyanwụ Araba site n'osimiri Kineret ruo n'osimiri Araba (ya bu, Osimiri Nnu), ruo Bet-Jeshimot, gbadaakwa akukụ ndida ndida ruo na mgbada ugwu Pisga.
- ⁴ Ha merikwara Og, eze Bashan, onye bu otu n'ime ndi eze ikpeazu ndi agburu Refaim. Isi alaeze ya di n'Ashtarot na Edrei.
- ⁵ O chiri n'ugwu Hemon, Saleka, ala Bashan niile ruo n'oke ha na ndi Geshua na Maaka nwere, nakwa okara nke Gilead, bu oke ala Saihon, bu eze Heshbon.
- ⁶ O bu Mosis onyeozi ONYENWE ANYI, na umu Izrel, lara eze abuo ndi a n'iyi. Mosis nyekwara ebo Ruben, na ebo Gad, na okara ebo Manase ala ha.

⁷ Ndi a bu aha ndi eze niile Joshua na umu Izrel meriri, n'ofe osimiri Jordan, n'akuku odida anyanwu, site na Baal-Gad nke di na ndagwu-rugwu Lebanon, ruo n'ugwu Halak nke di na mgbago n'uzo Sia. Joshua nyere ebo Izrel niile ala ha ndi a dika ihe nketa, n'usoro dika ebo ha si di. ⁸ Ala ndi ozo bukwa ala ugwu ugwu ahụ, na ala di na mgbada ugwu odida anyanwu, na ala Araba, na ala ndi di na mgbada ugwu, na ozara, nakwa Negev. Ndi a bu ala ndi Het, na ndi Amorit, na ndi Kenan, ndi Periz, na ndi Hiv, na ndi Jebus.

Ndi a bu ndi eze ahụ:

- ⁹ Eze Jeriko, otu eze Ai (nke di nso na Betel), otu
- ¹⁰ eze Jerusalem, otu eze Hebron, otu
- ¹¹ Eze Jamut, otu eze Lakish, otu
- ¹² eze Eglon, otu eze Gaza, otu
- ¹³ eze Debja, otu eze Geda, otu
- ¹⁴ eze Homa, otu eze Arad, otu
- ¹⁵ eze Libna, otu eze Adulam, otu
- ¹⁶ eze Makeda, otu eze Betel, otu
- ¹⁷ eze Tapuqa, otu eze Hefa, otu
- ¹⁸ eze Afek, otu

eze Lasharōn, otu
¹⁹ eze Madōn, otu
 eze Hazō, otu
²⁰ eze Shīmron Meron, otu
 eze Akshaf, otu
²¹ eze Teanak, otu
 eze Megido, otu
²² eze Kedesh, otu
 eze Jokneam, n’ime Kamel, otu
²³ eze Doa, (n’ime obodo Naftod), otu
 eze Goiim, n’ime Gilgal,* otu
 na ²⁴ eze Tīaza, otu.

Ha niile dī ndī eze iri atō na otu.

13

Ala fōduru

¹ N’oge a, Joshua aghōla agadi nwoke,* ONYENWE ANYI kporo ya si ya, “Ugbu a, i ghōla agadi, ubochi ogwugwu ndu gi abiala nso, ma otutu ala fōduru ndi a ga-emerī.

² “Ndi a bu ala nke fōduru unu ga-enweta:

“ala ndi Filistia niile na ala ndi Geshua niile,†
³ site n’osimiri Shaiho di n’onu Ijpt ruo

* **12:23** 12:23 Ka o doo anyi anya n’obodo Gilgal nke a, abughi otu ihe ya na nke di nso n’obodo Jeriko. * **13:1** 13:1 N’oge a, Joshua agbaala ihe dika iri afọ itoolu, maobu nari afọ, ebe Kaleb ga-adị ihe dika iri afọ asatọ na ise. Jos 14:10; 23:1-2; 24:29
 † **13:2** 13:2 Ndi Geshua biri n’akuku onu mmiri n’oke ala Ijpt, na ndida ala Filistia.

n'oke ala Ekron, n'akuku ugwu ya, nke a gunyere ndi Kenan, na ndiisi ise ndi Filistia: ndi Gaza, ndi Ashdod, ndi Ashkelon, ndi Gat, na ndi Ekron;
 nakwa ala ndi Ava, ⁴ site na ndida ala ahụ niile di n'ugwu;
 n'ala ndi Kenan, na Meara, nke bu ala ndi Saidon, ruo n'Afek, na oke ala ndi Amorait;
⁵ na ala ndi Gebal niile;
 na Lebanon niile ruo n'owuwa anyanwu, site Baal-Gad n'okpuru ugwu Hemon ruo na mbata Hamat.

⁶ “Ndi niile bi n'ala ugwu site na Lebanon ruo Mizrefot Maim, ya bu, ndi Saidon niile, Mu onwe m ga-achupu ha site n'ihu umu Izrel. Ihe diri gi bu ike ala ahụ ka o buru ihe nketa nye ndi Izrel, dika mu onwe m nyere gi iwu. ⁷ Ya mere, kere ebo itoolu, na okara Manase, ala ndi a niile, ka o buru ihe nketa ha.”

Ala di n'owuwa anyanwu Jodan

- ⁸ Okara ebo Manase, na ebo Ruben, na Gad, enwetala ihe nketa ha n'ofe ozo nke Jodan, n'akuku owuwa anyanwu, dika Mosis onyeozu ONYENWE ANYI nyere ha.
- ⁹ Ala ha gbatiri site n'Aroea nke di na ndagwurugwu Anon, na site n'obodo di n'etiti ndagwurugwu ahụ, ruo n'ala di larii nke gbatiri site na Medeba ruo Dibon. ¹⁰ O gbatikwara ruo n'oke ala ndi Amon, tinyere obodo niile nke Saigon, eze ndi Amorait n'achị mgbe o bi na Heshbon.

- 11 Ọ gūnyekwara Gilead, n'oke ala ndị Geshua, na ndị Maaka, na ugwu Hemon niile, na Bashan niile, ruokwa Saleka. 12 Ya bụ, obodo niile nke Ọg eze ndị Bashan na-achi, mgbe isi alaeze ya dị n'Ashtarot na Edrei. (Ọ bụ eze ikpeazu n'agburu ndị Refaim.) Mosis busoro Saihon na Ọg agha, tigbuo ha, napukwa ha ala ha. 13 Ma ndị Izrel achupughị ndị Geshua na ndị Maaka, ya mere, ha nọgidere na-ebi n'etiti umu Izrel ruo taa.
- 14 O nweghị ala o kenye ebo Livayi. N'ihia na ONYENWE ANYI kwere ha nkwa na ihe nketa ha ga-abu ihe aja onyinye niile e si n'oku na-ewetara Onyenwe anyi Chineke Izrel.
- 15 Nke a bu ala Mosis nyere ebo Ruben dika agburu ha si di, ka o buru ihe nketa ha.
- 16 Ala ha gbatiri site n'Aroea, na ndagwurugwu iyi Anon, sitekwa n'obodo di n'etiti ndagwurugwu ahụ na ala di larii gabiga gafee Medeba, 17 ruo Heshbon, na obodo ndi ozo di n'ala larii ahụ, tinyere obodo Dibon, na Bamot Baal, na Bet-Baal-Meon, 18 na Jahaz, na Kedemot, na Mefaat, 19 na Kiriatem, na Sibma, na Zeret Shaha, nke di n'ugwu nta di na ndagwurugwu ahụ; 20 na Bet-Peoa, na Bet-Jeshimot, nke di n'ebe di na mgbada ugwu Pisga; 21 na obodo niile di n'ala larii ahụ, na ala Saihon niile, onye bu eze ndi Amorị nke chirị na Heshbon. Mosis lugburu ya, lugbukwaa ndisi Midia bu Evi, na nke

Rekem, na nke Zua, na nke Hua, na nke Reba, ụmụ ndị eze ha na Saihọn jikọtara aka buo agha. ²² Tinyere ndị ha gburu n'ogbo agha, ụmụ Izrel ji mma agha gbuo Belam nwa Beoa, onye na-agba aja.

²³ Ya mere, oke ala ebo Ruben dị n'ọnu mmiri osimiri Jodan. Obodo ukwu na obodo nta ndị a bụ ihe ha nwetara dika ihe nketa ha. Ezinaulo oḅula nwetakwara oke nke ha dika ikwu ha si di.

²⁴ Mosis nyekwara ebo Gad ala nke ha site n'ala ahụ ha lughuru, dika ikwu ha si di.

²⁵ Ndị a bụ ala ebo Gad nwetara: ala ahụ niile di na Jeza, na obodo Gilead niile, na okara ala ndi Amon nke ruru Areoa, n'akuku Raba.

²⁶ Na ala sitere Heshbon ruo Ramat Mizpa, na Betonim, na sitekwa Mahanaim ruo oke ala Debja. ²⁷ N'ime ndagwurugwu ala ha bụ Bet-Haram, na Bet-Nimra, na Sukot, na Zafon, na ala foduru n'alaeze Saihọn eze Heshbon, nke di n'akuku owuwa anyanwu osimiri Jodan n'oke ala ya ruokwa nsotu osimiri Galili.‡

²⁸ Obodo ndi a na obodo nta ndi ozo bu ihe nketa umu Gad dika agburu ha si di.

²⁹ Mosis nyekwara ikwu oḅula di n'okara ebo Manase ala nke ha, dika

‡ **13:27** 13:27 Osimiri Galili bukwa Osimiri Kineret

mkpa ha si dị.

³⁰ Ala ha ketara gbatiri ruo Mahanaim. O bu ha nwekwa ala Bashan niile, na ala niile Og, eze Bashan, na-achi, tinyere iri obodo nta isii di na Bashan, nke Jaja wuru. Ha nwetakwara ³¹ okara Gilead, na Ashtarot, na Edrei bu isi obodo alaeze Og n'ime Bashan.

Ala ndi a niile ka e nyere okara ebo Manase, ya bu ikwu niile e nwere site n'umu Makia, okpara Manase.

³² Ndi a bu otu Mosis si keere umu Izrel ala di n'akuku owuwa anyanwu osimiri Jordan, mgbe umu Izrel mara ulo ikwu ha n'obosara ala Moab, na ncherita ihu obodo Jeriko. ³³ Ma Mosis enyeghi ebo Livayi ala obula, n'ihi na o gwara ha na ONYENWE ANYI, Chineke Izrel bu ihe nketa ha nwere, dika o kwere ha na nkwa.

14

Okike ala di n'owuwa anyanwu Jordan

¹ Otu a ka esi kenye ndi Izrel ala Kenan, bu nke Elieza onye nchujaja,* na Joshua, nwa Nun, na ndi ndu ikwu niile di n'ebo Izrel kere. ² Ebo obula n'ime ebo itoolu na okara ahụ fodoru nwetara ihe nketa ha site n'ife nza, dika ONYENWE ANYI nyere ya Mosis n'iwu. ³ Ma Mosis enyelari ebo abuo na okara ala nke ha n'ofe ozo nke osimiri Jordan, n'akuku odida anyanwu. Ma

* **14:1** 14:1 Elieza bu nwa Eron. Opu 6:23; 28:1

o kenyeghi ndi Livayi ihe nketa oḅula n'etiti ha. ⁴ N'ih i na umu Josef di ebo abuo, ya bu Manase na Ifrem.† Enyeghi ndi Livayi oke n'ala ahụ, kari a obodo ufoḅu ebe ha ga-ebi na ebe ita nri nke anu uḅo ha. ⁵ Ndi Izrel keere ala ahụ n'usoro dika iwu ONYENWE ANYI nyere Mosis si di.

Ala Kaleb ketara

⁶ N'oge a, umu Juda zipuru ndi ozi ndi jekuuru Joshua na Gilgal. Kaleb, nwa Jefune, onye Keniz so ha n'ije a. Mgbe ha bjarutere, Kaleb gwara Joshua okwu si ya, "I chetakwara okwu ahụ ONYENWE ANYI gwara Mosis onye nke Chineke banyere gi na banyere mu onwe m, mgbe anyi no na Kadesh Banea? ⁷ Agbara m iri afọ anọ n'oge ahụ Mosis onyeozi ONYENWE ANYI si na Kadesh Banea zipu anyi iga iledo ala ndi Kenan anya. Mgbe anyi loḅhachiri, agwara m ya okwu, kowaara ya ihe m chere n'obi m bu eziokwu. ⁸ Ma umunna anyi, ndi anyi na ha so gaa, menyere umu Izrel egwu, mee ka obi ha daa mba icho ibanye n'ala ahụ e kwere anyi na nkwa. Ma ebe m noḅidere jiri obi m niile soro ONYENWE ANYI Chineke m, ⁹ Mosis nuru iyi si m, 'Ebe o bu na i ji obi gi niile soro ONYENWE ANYI Chineke m, ala ahụ i jeghariri ije n'elu ya ga-abu ihe nketa nye gi na umu gi ruo mgbe ebighi ebi.'

¹⁰ "Ugbu a, dika ONYENWE ANYI kwere na nkwa, o meela ka m di ndu. Nke a bu iri afọ anọ na

† **14:4** 14:4 Jekob mere umu ndi ikom abuo a mutara Josef n'ala Ijipt ndi nke ya, i ga-aguta nke a n'akwukwo Jen 48:5 N'ih i onodu oḅuru a ha nwere dika umu Jekob, o nyere ha ikike i keta oke n'ih e o nwere, dika umu ya ndi ozọ si keta.

ise kemgbe ONYENWE ANYI gwara Mosis okwu ndi a, mgbe Izrel na-awaghari n'ozara. Ma ugbu a, lee, agbaala m iri afo asato na ise taa. ¹¹ M di ike taa dika m di n'ubochi ahụ Mosis zipuru m. Dika ike m di mgbe ahụ, adikwa m ike ugbu a, ipu buo agha ma batakwa ¹² Ya mere, nye m ala ugwu ugwu ahụ ONYENWE ANYI kwere m nkwa n'ubochi ahụ. Gi onwe gi nuru n'oge ahụ na umu Anak bi n'ebe ahụ, na obodo ha bukwara ibu, na e jikwa mgbidi e wusiri ike gbaa ha gburugburu. Ma site n'inyeaka ONYENWE ANYI, aga m achupu ha dika ONYENWE ANYI kwuru."

¹³ N'ihia nke a, Joshua goziri Kaleb nwa Jefune. O nyere ya obodo Hebron ka o buru ihe nketa ya.

¹⁴ Ya mere, obodo Hebron ghoru ihe nketa Kaleb nwa Jefune onye Keniz bido mgbe ahụ, n'ihia na o ji obi ya niile soro ONYENWE ANYI, Chineke Izrel.

¹⁵ Tupu oge a, aha a na-akpo Hebron bu Kiriath Aaba, nke putara Obodo Aaba. Aaba bukwara aha nwoke kachasi idi ukwu n'etiti ndi Anak niile.

Site n'oge a gaa n'ihu, e nwere udo n'ala ahụ niile.

15

Oke ndi Juda

¹ Ala ndi a ka e nyere ndi Juda dika ikwu di n'ebo ahụ si di. Ikwu obula ketara ala nke ha site n'ife nza. Ala Juda gbatiri nnoo ruo n'oke ala Edom, gbatiakwa ruo n'ozara Zin, kwusi n'onu onu ndida ozara a.

² N'akukū ndịda, oke ala ha malitere n'ọnu ọnu ndịda osimiri Nnu.* ³ Site n'ebe akukū ndịda nrigo Akrabim, gafee ruo n'ozara Zin, ma rigoo n'akukū nke ndịda Kadesh Banea, gafee Hezron rigoruo na Aada, gba gburugburu gaa Kaka; ⁴ site n'ebe ahụ ruo Azmon, puo gbasoro iyi di n'oke ala ndi Ijipt gagide ruo n'osimiri Mediterenja. Nke a bu oke ala n'ebe ndida.

⁵ Oke ala ha n'owuwa anyanwu bu oke osimiri Nnu, ruo n'onu mmiri osimiri Jodan.

Oke ala ha n'akukū uguwu bidoro n'onu mmiri osimiri Jodan, ⁶ gbatiri ruo Bet-Hogla, ma ruo n'ugwu Bet-Araba,† rukwaa na nkume Bohan, nwa Ruben. ⁷ Site n'ebe ahụ, o gbatiri ruo na Ndagwurugwu Akọ na Debja, tugharia gbatirikwa ruo Gilgal, na ncherita ihu ala ala Adumim nke di n'akukū ndida ndagwurugwu ahụ. Site n'ebe ahụ o gbatiri ruo na mmiri En-Shemesh, kwusi na En-Rogel. ⁸ Oke ala ahụ gbago ruo Ndagwurugwu nke Ben Hinom, rukwaa n'akukū ndida Jebus n'ebe e wuru obodo Jerusalem. Oke ala ahụ sitekwara ebe ahụ gbago ruo n'elu di n'akukū odida anyanwu nke Ndagwurugwu Hinom, na nsotu uguwu nke Ndagwurugwu Refaim. ⁹ Site n'elu uguwu ebe ahụ, oke ala ahụ gbatiri ruo na mmiri ime ala Neftoa, puta site n'ebe ahụ ruo obodo niile di nso uguwu Efron. Site n'Efron, oke ala ahụ gbadara ruo Baala (nke aha ya ozo bu Kiriath

* 15:2 15:2 Maobu, Osimiri Nwuru anwu. † 15:6 15:6 Maobu, Osimiri Mediterenja Onu 34:14

Jearim). ¹⁰ Oke ala ahụ mere dika o ga-agba Baala gburugburu n'akụkụ oḍiḍa anyanwụ, site n'ebe ahụ pụta n'ugwu Sia, sitekwa n'ebe ahụ ruo n'akụkụ ugwu Jearim (ya bụ Kesalon), gbatia ruo na ndida Bet-Shemesh, gafee ruo n'odida anyanwụ oke ala Timna.

¹¹ O sikwara ebe ahụ ruo ndida ugwu Ekrōn, tugharia ruo Shikerōn, gafee ya, ruo n'ugwu Baala, sitekwa n'ebe ahụ ruo Jabneel, oke ala ahụ kwusiri n'osimiri.

¹² Oke ala ha n'akụkụ oḍiḍa anyanwụ bụ onụ mmiri osimiri Mediterenja.

Ndi a bụ oke ala gbara ndi Juda gburugburu dika ikwu ha niile si di.

Kaleb emerie Hebrōn na Debja

¹³ Dika iwu ONYENWE ANYI nyere si di, Joshua nyere Kaleb nwa Jefune oke n'etiti ndi Juda. O kenyere ya Kiriāt Aaba, ya bụ, Hebrōn. Aaba bụ nna nna Anak. ¹⁴ Kaleb sitere n'obodo Hebrōn chupụ ndi ikom atọ, bụ Sheshai, na Ahiman, na Talmai, umu Anak n'ala ha. ¹⁵ O si n'ebe ahụ bilie iluso ndi bi na Debja oḡu. Nke a na-akpọ Kiriāt Sefa n'oge mbu. ¹⁶ Kaleb siri, "Nwoke oḡula ga-aga busoo Kiriāt Sefa agha ma merie ya ka m ga-akponye Aksa, bụ nwa m nwanyị ka o buru nwunye ya." ¹⁷ Ya mere, Otniel, nwa Kenaz, nwa nwanne Kaleb, lugburu obodo ahụ n'agha. N'ihhi nke a, Kaleb kponyere ya Aksa, bụ nwa ya nwanyị ka o buru nwunye ya.

¹⁸ Otu ụbọchị, mgbe Akxa b̄iakwutere Otniel, ọ kwagidere ya ka ọ r̄iọọ ala ubi site n'aka nna ya.‡ Mgbe Akxa si n'elu ịnyinya ibu ya r̄idata, Kaleb juru ya si, "Gini ka i choro ka m mere gi?"

¹⁹ O zaghachiri, "Nyem onyinye puru iche. Ebe ọ bu na i nyela m ala Negev, biko nyekwa m isi mmiri ufoḍu." N'ihi nke a, Kaleb nyere ya isi mmiri mgbago na isi mmiri nke ndida.

²⁰ Nke a bu ihe nketa ebo Juda dika ikwu ha niile si di.

²¹ Obodo niile nke ndi ebo Juda di na Negev, n'akuku ndida n'oke ala Edom bu ndi a:

Kabzeel, Eda, Jaguo, ²² Kina, Dimona, Adada, ²³ Kedesh, Hazo, Itnan, ²⁴ Zif, Telem, Bealot, ²⁵ Hazo Hadata, Keriot Hezron (ya bu Hazoa), ²⁶ Amam, Shema, na Molada, ²⁷ Haza Gada, Heshmon, Bet-Pelet, ²⁸ Haza Shual, Biasheba, Biziotia, ²⁹ Baala, Iyim, Ezem, ³⁰ Eltolad, Kesil, Homa, ³¹ Ziklag, Madmanna, Sansanna, ³² Lebaot, Shilhim, Ain na Rimon. Onuogugu obodo ndi a di iri abuo na itoolu. Obodo nta ndi ozo gbara ha niile gburugburu.

³³ Obodo niile ndi a di na ndida ugwu ka e nyekwara ebo Juda. Obodo ndi a bu, Eshtaol, Zora, Ashna, ³⁴ Zanoa, En-Ganim, Tapuoa, Enam, ³⁵ Jamut, Adulam, Soko, Azeka, ³⁶ Shaaraim, Aditaim na Gadera (maobu Gederotaim). Ha niile di obodo iri

‡ **15:18** 15:18 Nkp 1:14

na anọ. Obodo nta ndị ọzọ gbakwara ha gburugburu.

- ³⁷ Ebo Juda ketara Zenan, Hadasha, Migdal Gad, ³⁸ Dilean, Mizpa, Jekteel, ³⁹ Lakish, Bozkat, Eglon, ⁴⁰ Kabon, Laamam, Kitlish, ⁴¹ Gederot, Bet-Dagon, Naama na Makeda. Obodo ndị a dị iri na isii, tinyekwara obodo nta ha. Ndi Juda ketakwara:
- ⁴² Libna, Eta, Ashan ⁴³ Ifta, Ashna, Nezib, ⁴⁴ Keila, Akzib na Maresha. Ha niile di obodo itoolu, tinyekwara obodo nta ha niile.
- ⁴⁵ Ha ketakwara Ekron, na obodo nta ya niile. ⁴⁶ O bu ha nwekwa obodo niile di n'akuku odida anyanwu Ekron, ndi di nso nso Ashdod, na obodo nta niile di ha nso. ⁴⁷ Ma Ashdod n'onwe ya, na umu obodo nta ya niile, na Gaza na obodo nta ya niile, ruo n'iyi Ijipt, na ruo n'oke osimiri Mediterenja.
- ⁴⁸ Ha nwetakwara ala ndi di n'ugwu ugwu bu, Shamia, Jatja, Sokoh, ⁴⁹ Dana, Kiriati-Sana (ya bu Debja), ⁵⁰ Anab, Eshtemo, Anim, ⁵¹ Goshen, Holon na Gailo, ha niile di obodo iri na otu tinyere obodo nta ha niile.
- ⁵² Obodo ndi ozo bu Arab, Duma, Eshan, ⁵³ Janim, Bet-Tapuqa, Afeka, ⁵⁴ Humta, Kiriati Aba nke bu Hebron na Zior, obodo itoolu tinyere obodo nta ha niile.
- ⁵⁵ Maon, Kamel, Zif, Juta, ⁵⁶ Jezril, na Jokdeam, Zanoa, ⁵⁷ Kain, Gibeaa na Timna, obodo iri tinyere obodo nta ha niile.
- ⁵⁸ Halhaul, Bet Zoa, Gedoa, ⁵⁹ Maarat, Bet-

Anot na Eltekon, obodo isii tinyere obodo nta ha niile.

⁶⁰ Kiriath Baal, ya bu, Kiriath Jearim na Raba, obodo abuo tinyere obodo nta ha niile.

⁶¹ Obodo ha ndi di n'ozara bu ndi a:
Bet-Araba, Midin, Sekaka, ⁶² Nibshan, Obodo Nnu na En-Gedi, obodo isii tinyere obodo nta ha niile.

⁶³ Ma ebo Juda enweghi ike ichupu ndi Jebus bi n'ime Jerusalem; ruo taa ndi Jebus bi na Jerusalem, n'etiti umu Juda.

16

Oke Ifrem na Manase

¹ Ala e kenyere umu umu Josef bidoro n'osimiri Jordan n'akuku owuwa anyanwu Jeriko gbatiri ruo n'ozara. O sitere na Jeriko gbagoo ala ugwu ugwu ahụ, ruokwa Betel. ² O sitekwara Betel (ya bu Luz), gafee ruo Atarot, ebe ndi Akai bi. ³ Site n'ebe ahụ, o gbatiri n'akuku odida anyanwu rute ala ndi Jaflet, ruo ala mgbada mgbada Bet-Horon. O si n'ebe ahụ ruo Gaza, tutu kwusi n'osimiri Mediterenja.

⁴ Umu Josef bu Ifrem, na Manase nwe-tara ihe nketa ha.

Ebo Ifrem

⁵ Ndi a bu ala nke ikwu di iche iche di n'ebo Ifrem nwetara.

Oke ala ha n'akukū ọwụwa anyanwụ malitere n'Atarot-Ada. Site n'ebe ahụ, o ruru n'akukū elu elu Bet-Horon; ⁶ sitekwa n'ebe ahụ ruo n'osimiri Mediterenja. Oke ala ha n'akukū ugwu malitere na Mikmetat, gafee n'akukū ọwụwa anyanwụ ruo Taanat Shailo, gafee ya ruo na Janoa. ⁷ O sitere na Janoa gbadaa ruo Atarot, na Naara, bjaruo Jeriko, gafee, kwusị n'osimiri Jodan. ⁸ Oke ala ahụ n'akukū ọdida anyanwụ sitere na Tapuọa gaa ruo iyi Kana, na ruo n'osimiri Mediterenja. Nke a bụ ala ebo Ifrem ketara, dika ikwu ha si di.

⁹ E tinyere obodo ukwu na obodo nta niile ekeputara iche n'ih i ebo Ifrem n'etiti ihe nketa umu Manase.

¹⁰ Ma ha achupughị ndi Kenan ndi bi na Gaza.* N'ih i nke a, ndi Kenan binyere ndi Ifrem ruo taa, ma e mere ka ha buru ndi oru ngo.

17

Okara ebo Manase

¹ Nke a bụ oke e kenyerere ndi ebo Manase, bụ okpara Josef, ya bụ Makia okpara Manase, onye bụ nna nna ndi Gilead. Onye natara ala Gilead na Bashan, n'ih i na ndi agburu Makia bụ dike n'agha. ² Ya mere, oke a diiri ndi foduru n'ebo Manase dika ezinaulo ha si di. Agburu Abieza, Helek, Asriel, Shekem, Hefa na Shemida. Ndi

* **16:10** 16:10 Jos 15:63; 17:12-13; Nkp 1:29

a bu ụmụ ndị ikom agburu Manase, nwa Josef, dika ikwu ha si di.

³ Ma Zelofehad, nwa Hefa, nwa Gilead, nwa Makia, nwa Manase, amutaghi umu ndi ikom kama o mutara naani umu ndi inyom, ndi aha ha bu nke a: Mahla, Noa, Hogla, Milka na Tiaza. ⁴ Ndi inyom ndi a biakwutere Elieza, onye nchujaja na Joshua nwa Nun, n'ihu ndi ndu umu Izrel niile si ha, "ONYENWE ANYI gwara Mosis si ya kenye anyi ala nke anyi, dika o si kenye umu ndi ikom ikwu anyi." Ya mere, dika ONYENWE ANYI nyere ya Mosis n'iwu, Joshua nyere ha ihe nketa ruuru ha n'etiti umunne nna ha, dika ndi ozo si keta. ⁵ Manase chitara ala oke iri, tinyere Gilead, na Bashan nke di n'akuku owuwa anyanwu Jordan, ⁶ n'ihi na e mere ka ndi inyom Manase keta oke n'etiti ndi ikom ebo Manase. Ala foduru na Gilead bu ndi ikom ebo Manase nwe ya.

⁷ Oke ala ebo Manase gbatiri site n'Asha ruo na Mikmetat, nke di n'akuku owuwa anyanwu Shekem. O gbatikwara n'akuku ndida site n'ebe ahụ tinyere ndi bi n'ala En-Tapuqa. ⁸ Ala di gburugburu Tapuqa bu ala ebo Manase, ma obodo Tapuqa n'onwe ya, nke di n'oke ala ebo Manase, bu obodo ebo Ifrem. ⁹ Oke ala umu Manase gbatiri ga ndida ruo na mmiri iyi Kana. Ufodu obodo ndi Ifrem di n'ebe ahụ, n'etiti obodo ndi Manase, kama oke ala ndi Manase n'akuku ugwu iyi ahụ kwusiri n'osimiri Mediterenja. ¹⁰ Ala di na ndida bu nke e kenye Ifrem, ma ala

mgbago ugwu bu nke Manase. Ala ndi Manase gbatiri ruo n'osimiri Mediterenia ma ha na ndi Asha nwekoru oke ala n'akuku ugwu, ebe ha na ndi Isaka nwere oke ala n'akuku owuwa anyanwu.

¹¹ Manase ka e nyere obodo ndi a, nke di n'ala e nyere Isaka na Asha: obodo Bet-Shan, na Ibleam, na Doa, na Endoa, na Teanak, na Megido, na obodo nta niile gbara ha gburugburu. Obodo nke ato bu Nafot.

¹² Ma umu Manase enweghi ike ichupu ndi Kenan bi n'obodo ndi ahụ, n'ihi na ndi Kenan nogidere bichie obodo ndi a. ¹³ Ma n'ikpeazu, mgbe umu Izrel goru ndi di ike, ha achupughi ndi Kenan niile bi n'obodo ndi a kpamkpam, kama ha mere ka ha buru ndi na-ejere umu Izrel ozi, dika ndi ohu ha.

¹⁴ Ma umu umu Josef* siri Joshua, "Gini mere i ji nye anyi naani otu uzọ ala ka o buru ihe nketa anyi? I huru na ONYENWE ANYI goziri anyi mee ka onuogugu anyi baa uba."

¹⁵ Joshua zara si ha: "O buru na ala ugwu ugwu Ifrem agaghi ezuru unu n'ihi na unu bara uba n'onuogugu, gaanu n'oke ohia suchasia ala, n'ime ala ndi Periz, na nke ndi Refaim."

¹⁶ Umu Josef zara Joshua si, "Ala ugwu ugwu a agaghi ezuru anyi. Ozọ, ndi Kenan niile bi n'ala di larii nwere ugboala igwe, ma ndi niile bi na Bet-Shan, na umu obodo nta ha na ndi bikwa na Ndagwurugwu Jezril."

* **17:14** 17:14 Umu umu Josef bu ebo Ifrem na Manase Jos 14:4

¹⁷ Ma Joshua zara ụmụ Josef, ya bụ, Ifrem na Manase, si ha, “Unu dị ukwuu n’ọnụọgụgụ, burukwa ndị dị ike, ọ bughị naanị otu oke ka unu ga-eketa, ¹⁸ n’ihi na ala ugwu ugwu oke ọhịa ahụ bukwa nke unu. Sụchaanụ ya, ruo na nsọtụ ya, ka ọ buru nke unu. O bụ ezie na ndị Kenan bi n’ime ya nwere ụgbọ agha igwe,† burukwa ndị siri ike, unu nwere ike ichupu ha.”

18

Okike ala fọdurụ

¹ Ọgbako Izrel niile zukọtara na Shailo* maa ụlọ nzute n’ebe ahụ. N’oge a, ala ahụ niile bịaara n’okpuru ọchịchị ndị Izrel, ² ma e nwekwara ebo Izrel asaa a na-ekenyebeghị ala nke ha dika ihe nketa.

³ Ya mere, Joshua juru ụmụ Izrel ajuju si ha, “Ruo ole mgbe ka unu ga-eche tupu unu ekpochapu ndị niile bi n’ala a, inweta ala ONYENWE ANYỊ Chineke nna nna unu nyere unu? ⁴ Họtutanụ ndị ikom atọ site n’ebo ọbụla, ndị m ga-eziga ka ha gaa jeharịa n’ala niile ahụ, dee ya n’akwukwo nkowa otu ihe nketa ọbụla si dị, n’akuku ya niile. Mgbe ahụ, ha ga-aloghachikwute m. ⁵ Ha ga-eke ala ahụ fọdurụ ụzọ asaa. Ma ebo Juda ga-anogide n’ala ha

† **17:18** 17:18 Dit 20:1 * **18:1** 18:1 Obodo a n’oge ochie, bụ isi obodo ebe ọchịchị ndị Izrel dị, nakwa ebe ha na-aga akpọ isiala nye Onyenwe anyị. Site Jerusalem jeruo ya bụ ihe ruru iri kilomita anọ. Ụlọ Ikwu ahụ dīgidere na Shailo ruo n’oge Samuel bụ onyeisi nchụaja 1Sa 4:1-11, tutu ruo mgbe ebugara ya na Gibion. Nkp 18:31; 1Ih 16:39; 21:29; Jer 7:12

n'akukū ndịda, ụmụ ụmụ Josef kwa ga-anogide n'ala ha n'akukū ugwu. ⁶ Unu deputachaa ụzọ asaa ndị a n'akwukwọ, werenu ya biakwute m ka m feere unu nza n'ihu ONYENWE ANYI Chineke anyi ichoputa ebo ga-eketa akukū obula n'ala ahụ. ⁷ Ma ndi Livayi agaghị eketa ala obula n'etiti unu, n'ihị na ihe nketa ha bu oru nchujaja ha na-arū n'ihu ONYENWE ANYI. Ebo Gad, na Ruben, na okara ebo Manase agaghị enwetakwa oke ozọ, n'ihị na ha anarala ihe nketa nke ha n'ofe Jodan, n'akukū owuwa anyanwu, ebe Mosis onyeozu ONYENWE ANYI kwere ha na nkwa na ha ga-ebi."

⁸ Ya mere, mgbe ndi ikom nledo ahụ gawara ijeghari n'ala ahụ niile, Joshua gwara ha okwu si, "Jeenu jeghari n'ala ahụ niile. Deputakwanu otu unu chere a ga-esi kee ya n'akwukwọ. Mgbe unu lotara aga m anọ n'ebe a bu Shailo juta ONYENWE ANYI ase site n'ife nza, choputa ala nke ebo obula ga-eketa." ⁹ Ndi ikom ahụ gabigara ala ahụ, deputa ya n'akwukwọ, n'obodo n'obodo dika o si di n'oke asaa. Mgbe ha mesiri nke a, ha loghachikwutere Joshua n'omuma ulo ikwu n'ime Shailo.

¹⁰ Joshua feere ha nza na Shailo n'ihu ONYENWE ANYI, n'ebe ahụ ka o no keere ndi Izrel ala ahụ dika ebo ha si di.

Oke umu Benjamin

¹¹ Ndi mbu e kenyere ala site n'ife nza bu ebo Benjamin dika ikwu ha si di. Ala niile e kenyere ebo Benjamin bu

nke dị n'etiti ala e nyere ebo Juda na Josef.

- ¹² Oke ala ha n'akụkụ ugwu sitere n'osimiri Jodan ruo n'akụkụ ugwu Jeriko. N'odịda anyanwụ o sitere na Jeriko ruo ala ugwu ugwu ahụ niile, ruokwa n'ozara Bet-Aven.
- ¹³ Oke ala ahụ sitekwara n'akụkụ ndịda ruo n'akụkụ Luz (ebe a na-akpọkwa Betel), ruokwa Atarot-Ada, nke dị n'akụkụ ndịda ugwu dị na mgbada Bet-Horon.
- ¹⁴ Site n'ugwu ahụ chere Bet-Horon ihu n'akụkụ ndịda, oke ala ahụ gbadara ndịda gbasoro akụkụ odịda anyanwụ pụta na Kiriath Baal, ya bụ, Kiriath Jearim, otu n'ime obodo ndị Juda. Nke a bụ oke ala ahụ n'odịda anyanwụ.
- ¹⁵ Oke ala ha na ndịda sitere na nsọtụ akụkụ Kiriath Jearim rute n'isi iyi mmiri Neftoa. ¹⁶ O sitekwara n'ebe ahụ gbada ruo na ndịda ugwu ahụ nke chere ihu na Ndagwurugwu nke Ben Hinom, n'akụkụ ugwu Ndagwurugwu nke Refaim. O sitekwara n'ebe ahụ gafee ruokwa n'akụkụ ndịda ugwu obodo ndị Jebus, ruo En-Rogel. ¹⁷ Site n'En Rogel oke ala ahụ gbatiri ruo En-Shemesh, gafee ruo Gelilot, nke chere ihu na nrigo ugwu Adumim. O si n'ebe ahụ ruo na nkume Bohan, nwa Ruben. ¹⁸ O sitere n'ebe ahụ gafee n'akụkụ ugwu Bet-Araba gbadata rute n'Araba, ¹⁹ o gafere gbatiri ruo n'akụkụ Bet-Hogla na mgbago ugwu, pụta n'akụkụ ugwu nke osimiri Nnu, nke bụ n'akụkụ ndịda ọnụ mmiri osimiri Jodan. Nke a bụ oke ala ha

n'akukū ndịda.

²⁰ Oke ala ha n'akukū ọwụwa anyanwụ bu osimiri Jodan.

Ndị a bu ihe nketa ụmụ Benjamin, dika oke ala ya niile si di gburugburu, di ka ikwu ya niile si di n'akukū niile.

²¹ Ndị a bu obodo e kenyere ebo Benjamin, dika ikwu ha si di:

Jeriko, Bet-Hogla, Emek Keziz, ²² Bet-Araba, Zemaraim, Betel, ²³ Avim, Para, Ofra, ²⁴ Kefa Amoni, Ofni, Geba, obodo iri na abuo na obodo nta ha ndi ozo.

²⁵ Na Gibion, Rema, Beerot, ²⁶ Mizpa, Kefira, Moza, ²⁷ Rekem, Iapeel, Tarala, ²⁸ Zela, Haelef na obodo ndi Jebus, nke aha ya bu Jerusalem, Gibe'a na Kiriat Jearim, obodo iri na anọ na obodo nta niile gbara ha gburugburu.

Ndị a bu ihe nketa ụmụ Benjamin maka ikwu ya niile.

19

Oke ụmụ Simion

¹ Ndị nke abuo sitere n'ife nza nweta oke ha bu ebo Simion dika ikwu ha si di. Ala ha ketara di n'ime ala e kenyere ndi Juda. ² Ihe nketa ụmụ Simion bu ndi a:

Biasheba (maobu Sheba), Molada, ³ Haza Shual, Bala, Ezem, ⁴ Eltolad, Betul, Homa,

⁵ Ziklag, Bet-Makabot, Haza Susa, ⁶ Bet-Lebaot na Sharuhen, obodo iri na atọ na obodo nta ndị ọzọ gbara ha gburugburu.

⁷ Na Ain, Rimōn, Eta na Ashan, obodo anọ na obodo nta ha, ⁸ tinyekwara obodo nta ndị ọzọ niile gbara obodo ukwu ndị a gburugburu, ruo obodo Baalat-Bia, ya bụ (obodo Rema dị na Negev).

Nke a bụ ihe nketa ebo Simiōn dika ikwu ha si dị. ⁹ E sitere n'oke ụmụ Juda weputa oke ụmụ Simiōn, n'ihu na ihe ụmụ Juda ketara dị ukwu karia ihe ha kwesiri iketa. O bụ nke a mere ụmụ Simiōn ji nweta ihe nketa site n'etiti ala ndị Juda.

Oke ụmụ Zebulun

¹⁰ Ebo nke atọ nwetara ihe nketa ha site n'ife nza bụ ebo Zebulun dika ikwu ha si dị.

Ala ha nwetara gbatiri ruo Sarid. ¹¹ Site n'ebe ahụ, oke ala ahụ gbatiri gaa n'akụkụ ọdida anyanwụ, ruo Marala na Dabeshet, rukwaa iyi dị n'ihu Jokneam. ¹² O si na Sarid chigharia ihu n'akụkụ ọwụwa anyanwụ, oke ala ahụ ruru n'oke ala Kislōt Teboa, gbagorokwa ruo Daberat, ruokwa Jafia. ¹³ O gbatikwara n'akụkụ ọwụwa anyanwụ ruo Gat Hefa, Et Kazin na Rimōn, tugharia n'uzọ e si aga Nea. ¹⁴ N'ebe ahụ, o gara gburugburu n'akụkụ ugwu ruo Hanatōn, ruokwa na Ndagwurugwu Ifta El ebe o sọturu.

¹⁵ Obodo ndị a niile dika n'ime ihe nketa ụmụ Zebulun: Katat, Nahalal, Shimon, Idala na Betlehem.* Obodo niile ndị a dị iri na abụọ, tinyere obodo nta niile gbara ha gburugburu.

¹⁶ Obodo ndị a niile na obodo nta ha, so n'ala ụmụ Zebulun nwetara dika ihe nketa ha, dika ikwu ha si dị.

Oke Ụmụ Isaka

¹⁷ Ebo nke anọ sitere n'ife nza nweta ihe nketa ha bụ ụmụ Isaka dika ikwu ha si dị. ¹⁸ Ala na obodo ha ketara bụ ndị a:

Jezril, Kesulot, Shunem, ¹⁹ Hafaraim, na Shimon, Anaharat, ²⁰ Rabit, Kishion, Ebez na ²¹ Remet, En-Ganim, En-Hada na Bet-Pazez.

²² Oke ala ha ruru na Taboa, Shahazuma na Bet-Shemesh, ma kwụsị n'osimiri Jordan.

Obodo ndị a niile dị iri na isii, tinyere obodo nta niile gbara ha gburugburu.

²³ Ya mere, obodo ukwu ndị a na obodo nta ha dị n'ala ahụ ebo Isaka nwetara dika ihe nketa ha, dika ikwu ha si dị.

Oke ụmụ Asha

²⁴ Ebo nke ise e kenyere ala site n'ife nza bụ ụmụ Asha dika ikwu ha si dị. ²⁵ Ala na obodo ha ketara bụ ndị a:

Helkat, Hali, Beten, Akshaf, ²⁶ Alamelek, Amad na Mishal. Oke ala ha n'akụkụ ọdịda anyanwụ gbatiri ruo Kamel na Shihoa-Libnat. ²⁷ O sitere n'ebe ahụ tugharịa

* **19:15** 19:15 Obodo Betlehem nke a, dị iche na Betlehem dị na Juda. 1Sa 17:12; Rut 1:1

n'akukū ọwụwa anyanwụ gawa Bet-Dagon, ma ruokwa Zebulon na Ndagwurugwu Ifta El, ma gbagoro ruokwa Bet-Emek na Neiel. O sikwa n'ebe ahụ gafee, ruo Kabul, n'akukū aka ekpe. ²⁸ O gara ruo Ebron, Rehob, Hamon na Kana, ruokwa ebe obodo Saidon gbasapuru. ²⁹ Oke ala ahụ mere dika o na-alaghachi azu biaruo Rema, ruokwa obodo e wusiri ike bu Taia, tughariakwa gawa Hosa puta n'onu mmiri osimiri Mediterenja nke di n'akukū Akzib ³⁰ na Umma, Afek na Rehob.

Onuogugu obodo ndi a niile bu iri abuo na abuo tinyere obodo nta ha niile.

³¹ Obodo ndi a na obodo nta ha niile di n'ala ahụ ebo Asha nwetara dika ihe nketa, dika ikwu ha si di.

Oke umu Naftali

³² Ebo nke isii e nyere ihe nketa site n'ife nza bu ebo Naftali, dika ikwu ha si di.

³³ Oke ala ha malitere na Helef ruo n'osisi ukwu di na Zaananim, Adami Nekeb na Jabneel, gafee ruo Lakum, kwusi n'osimiri Jodan. ³⁴ Site n'ebe ahụ oke ala ha gara n'akukū odida anyanwụ ruo Aznot Tabo, site n'ebe ahụ ruo Hukok, rute Zebulon na ndida, na Asha n'odida anyanwụ, ruokwa Juda n'akukū ọwụwa anyanwụ Jodan.

³⁵ Obodo niile e wusiri ike e kenyere ha bu ndi a: Zidim, Zea, Hamat, Rakat, Kineret, ³⁶ Adama, Rema, Hazo, ³⁷ Kedesh, Edrei, En-Hazoa, ³⁸ Iron,† Migdal El, Horem, Bet-Anat

† 19:38 19:38 Maqbu, Yiron

na Bet-Shemesh.

Ya mere, ọ̀nụ̀ọ̀gụ̀gụ̀ obodo ndị a niile bụ iri na itoolu, tinyere obodo nta niile gbara ha gburugburu.

³⁹ Obodo ndị a na obodo nta ha niile ka ebo Naftalị dika ikwu ha si di, nwetara dika ihe nketa ha.

Oke ụmụ Dan

⁴⁰ Site n'ife nza ebo Dan, bụ ebo nke asaa nwetara ihe nketa dika ikwu ha si di.

⁴¹ Oke ala ihe nketa ha bụ ndị a:

Zora, Eshtaol, Ia-Shemesh, ⁴² Shaalabin, Aijalon, Itha, ⁴³ Elon, Timna, Ekron, ⁴⁴ Elteke, Gibeton, Baalat, ⁴⁵ Jehud, Bene-Berak, Gat Rimon, ⁴⁶ Me-Jakon na Rakon, obodo di n'oke ala, na ncherita ihu Jopa.

⁴⁷ Mgbe oke ala ụmụ Dan ketara sitere n'aka ha puo. Ha gara buso obodo Leshem agha merie ha, were mma agha tigbuo ndi niile bi n'ime ya, bichie ya. Ha kporo obodo ahụ Dan, nke bụ aha nna nna ha ochie.

⁴⁸ Obodo ndi a na obodo nta ha bụ ihe nketa ebo Dan nwetara dika ikwu ha si di.

Oke Joshua

⁴⁹ Mgbe e kechara ala ahụ niile, nye ebo obula ala dika onugugu ha niile si di, umu Izrel nyere Joshua, nwa Nun ihe nketa ha n'etiti ha. ⁵⁰ N'ihia na ONYENWE ANYI ekwuola na Joshua nwere ike iwere ala obula o chororo. Ya mere, ha nyere Joshua obodo Timnat

Sera nke di n'ugwu Ifrem. Joshua wughariri obodo ahụ biri n'ime ya.

⁵¹ Ndi a bu oke ala nke Elieza onye nchujaja, Joshua nwa Nun na ndiisi ulo ebo umu Izrel, kere na Shailo site n'ife nza n'ihu ONYENWE ANYI, n'onu uzọ ulo nzute. Ha si otu a kebie ala ahụ.

20

Obodo mgbaba

¹ Mgbe ahụ, ONYENWE ANYI gwara Joshua okwu si ya, ² "Gwa umu Izrel okwu si ha hoputara onwe unu obodo mgbaba dika m gwara unu site n'aka Mosis. ³ Ka obodo ndi a buru ebe onye gburu mmadu n'oghom na-amaghi ama ga-agbaga n'ihizere ndu ya site n'aka onye ahụ ga-achọ iboro obo ochu. ⁴ Mgbe onye gburu mmadu ahụ na-amaghi ama gbabara n'ime otu obodo ndi a, o ga-eguzo n'onu uzọ ama obodo ahụ gwa ndi okenye obodo ahụ ihe niile mere. Ndi okenye ahụ ga-akpobata ya n'ime obodo ahụ, nye ya ebe o ga-ebi n'etiti ha. ⁵ O burukwa na onye ikwu onye ahụ nwuru anwu abia iboro obo ochu ahụ, ndi okenye obodo ahụ agaghi ekwe ka e gbuo onye ahụ gburu mmadu na-amaghi ama, n'ihina onye ahụ akpachaghi anya mee ihe o mere. ⁶ Onye ahụ gburu mmadu na-amaghi ama ga-anogide n'obodo ahụ ruo mgbe o ga-akwuru n'ihu nzuko maka ikpe ruokwa mgbe onyeisi nchujaja no n'oge ahụ nwuru. Mgbe ahụ,

o nwere ike laghachi n'ụlọ nke aka ya na n'obodo ya bụ ebe o si gbapụ ọsọ.”

⁷ Obodo ndị ha kewapụtara iche dịka obodo mgbaba bụ, Kedesh,* nke dị n'ime Galili, n'ala ugwu ugwu ndị Naftali; na Shekem,† nke dị n'ala ugwu ugwu Ifrem na Kiriath Aba,‡ nke a na-akpọkwa Hebron. Ọ dị n'ala ugwu ugwu Juda.

⁸ Ha kewapụtara obodo atọ ọzọ n'ihu otu ihe ahụ, n'akụkụ ọwụwa anyanwụ osimiri Jōdan n'ofe Jeriko. Obodo atọ ndị a bụ, Beza, nke dị n'ọzara, n'ala lari; ahụ e nyere ebo Ruben, na Ramot; nke dị n'ime Gilead bụ ala ebo Gad; na Golan, n'ime Bashan, nke e si n'ala ebo Manase weputa.

⁹ Obodo mgbaba ndị a a họtara bụ maka ndị ọbia bi n'etiti ụmụ Izrel, na maka ụmụ Izrel. Ọ bụ ebe onye ọbụla gburu mmadu na-amaghi ama ga-agbaga. Onye na-aboro ọbọ ọchụ agaghi egbukwa onye ahụ tupu e kpee ya ikpe n'ogbako ndi Izrel.

21

Obodo ndi Livayi

¹ Emesja, ndi ndu ezinaulo Livayi biakwutere Elieza, onye nchujaja, na Joshua, nwa Nun, na ndiisi ebo Izrel, ² na Shailo, n'ime ala Kenan, si ha, “ONYENWE ANYI nyere iwu site n'aka Mosis ka enye anyi obodo ufodu ebe anyi ga-ebi, na ala ebe anu ulo anyi ga na-ata ahija.”

Oke umu Kohat, Geshon, na Merari

* **20:7** 20:7 Jos 21:32; 1Ih 6:76 † **20:7** 20:7 Jos 21:21; 2Ih 10:1

‡ **20:7** 20:7 Jos 14:15; 21:11,13

³ N'ihì nke a, dika iwu ONYENWE ANYÌ si dì, ụmụ Izrel sitere n'ìhe nketa ha nye ndị Livayị obodo ụfọdụ, nyekwa ha ala ebe anụ ụlọ ha ga-anọ taa nri.

⁴ Ndi buru ụzọ nweta oke site n'ife nza bụ ikwu Kohat dika ikwu ha si dì. E sitere n'ala ndi Juda, na Simiọn, na Benjamin nye ha obodo iri na atọ, ka o buru ihe nketa ụmụ Kohat ndi si n'ebo Livayị, ndi bukwá ụmụ ụmụ Eron onye nchụaja.

⁵ Ma ndi fọdurụ n'ụmụ Kohat ka e nyere obodo iri site n'obodo nke ikwu ndi ebo Ifrem, na Dan, na okara ebo Manase.

⁶ Ụmụ Geshon nwetara obodo iri na atọ site n'ife nza. Obodo ha nwetara dì na Bashan. Ha sikwa n'ala ndi ikwu ebo Isaka na Asha, na Naftali, na okara ebo Manase nweta oke ahụ.

⁷ Ụmụ Merari dika ikwu ha si dì ketara obodo iri na abuo site n'ala ndi ebo Ruben, na Gad, na Zebulon.

⁸ Ya mere, ụmụ Izrel mezuru iwu nile ONYENWE ANYÌ nyere Mosis site n'ikenye ndi Livayị obodo ha ga-ebi, nakwa ebe anụ ụlọ ha ga-ata nri.

⁹ Ha sitere n'ebo Juda na Simiọn, keputa obodo ndi a akporo aha ¹⁰ kenye ndi ikwu Kohat, ndi bu ụmụ ụmụ Eron, bukwá ụmụ ụmụ Livayị. O bu ha ka e bu ụzọ kenye ihe nketa site n'ife nza.

¹¹ E kenyere ha obodo Kiriat Aaba, nke a na-

akpọkwa Hebron. Obodo a dị n'ala ugwu ugwu Juda, ya na ala gbara ya gburugburu ka ọ bụrụ ebe ịta nri anụ ụlọ. (Aaba bụ nna nna ndị Anak.) ¹² Ma eburularị ụzọ nye Kaleb nwa Jefune obodo ukwu na obodo nta niile, na ala ubi niile dị n'akụkụ ya ka ọ bụrụ ihe nketa ya. ¹³ Ya mere, ụmụ ụmụ Eron, onye nchụaja, ka e kenyere obodo Hebron, nke bụkwa obodo mgbaba, kenyekwa ha obodo ndị a: Libna, ¹⁴ Jatia, Eshtemoa, ¹⁵ Holon, Debja, ¹⁶ Ain, Juta na Bet-Shemesh. E nyekwara ha ala niile gbara obodo ndị a gburugburu ka ọ bụrụ ebe anụ ụlọ ha ga-anọ taa nri. Ya mere, ọ bụ obodo itoolu ka e si n'ala ebo Juda na Simion kenye ha.

¹⁷ Ebo Benjamin nyere ha obodo anọ ndị a, Gibion, Geba, ¹⁸ Anatot, Almon na ala dị ya gburugburu ebe anụ ụlọ ha ga-anọ taa nri, bụ obodo anọ.

¹⁹ Ya mere, obodo niile e nyere ndị nchụaja, ụmụ ụmụ Eron dị iri na atọ, tinyere ebe anụ ụlọ ha ga-anọ taa nri.

²⁰ Ụmụ Kohat* ndị fọdurụ, ndị agburu Livayi ka e kenyere obodo anọ ndị a site n'aka ebo Ifrem.

²¹ E sitere n'ala ugwu ugwu Ifrem nye ha: Shekem, nke bụ obodo mgbaba na Gaza, ²² Kibzaim na Bet-Horon, tinyere ebe ịta ahịhịa nke anụ ụlọ ha, bụ obodo anọ.

* **21:20** 21:20 Ndi a abughị ndi nchujaja n'ihi na ha e sighi n'agburu Eron. Onu 26:57; 1Ih 6:1,66-70

- 23 Ha sitere n'ala ndi ebo Dan keta obodo anọ ndi a:
 Elteke na Gibeton, 24 Aijalon na Gat Rimon, tinyere ebe ita nri nke anu ulo ha, bu obodo anọ.
- 25 Okara ebo Manase nyere ha obodo abuo, Teanak, Gat Rimon na ebe ita ahijia nke anu ulo ha.
 26 Ya mere, obodo niile na ebe ita ahijia nke anu ulo e nyere ndi foduru n'ikwu Kohat di iri.
- 27 Umụ Geshon, ndi agburu Livayi, ke-tara obodo abuo ndi a, ya na ebe ita nri nke anu ulo ha.
- Okara ebo Manase nyere:
 Golan, n'ime Bashan, nke bu obodo mgbaba, na Be Eshtera.
- 28 Ebo Isaka nyere ha obodo anọ. Obodo ndi a bu,
 Kishion, Daberat, 29 Jamut na En-Ganim, tinyere ebe ita nri nke anu ulo ha, obodo anọ.
- 30 Ebo Asha nyekwara ha obodo anọ. Ha bu, Mishal, Abdon, 31 Helkat na Rehob, tinyere ebe ita nri nke anu ulo ha, obodo anọ.
- 32 Ebo Naftali nyere ha obodo ato, nyekwa ha ala ebe anu ulo ha ga-anọ taa nri. Obodo ndi a bu,
 Kedesh, n'ime Galili, nke bukwa obodo mgbaba, Hamot Doa na Katan.
 33 Obodo iri na ato, na ebe ita ahijia nke anu ulo ka e nyere ikwu Geshon.

Oke ụmụ Merari

³⁴ Ndi ikwu Merari, bu ụmụ ụmụ Livayi
foduru nwetara site n'aka:

Ebo Zebulun,

Jokneam, Kata, ³⁵ Dimna na Nahalal, obodo
ano tinyere ebe ita nri nke anu ulo ha.

³⁶ Ebo Ruben nyere ha obodo ano:

Beza, Jahaz, ³⁷ Kedemot, Mefaat na ala ebe
anu ulo ha ga-ano kpaa nri.

³⁸ Ebo Gad nyere ha obodo ano. Obodo ndi a
bu,

Ramot, n'ime Gilead nke bu obodo mgbaba,
Mahanaim, ³⁹ Heshbon na Jeza, tinyere
ebe ita nri nke anu ulo ha, bu obodo ano.

⁴⁰ Onuogugu obodo niile e kenyerere
agburu Merari bu obodo iri na abuo,
ha bu ndi foduru na ndi Livayi.

⁴¹ Onuogugu obodo niile na ebe ita nri
nke anu ulo e sitere n'ala umu Izrel
nye ndi Livayi di iri ano na asato.

⁴² Obodo obula nwere ala gbara ya
gburugburu ebe anu ulo ga-ano kpaa
nri.

⁴³ Ya mere, ONYENWE ANYI nyere umu Izrel ala
ahu o nuru iyi inye ndi nna nna ha. Ha nwetara
ya, biri n'ime ya. ⁴⁴ ONYENWE ANYI nyere ha
izuike n'akuku niile, dika o nuru n'iyi nye ndi
nna nna ha. O dikwaghi otu n'ime ndi iro
ha obula guzogidere ha, n'ihi na ONYENWE ANYI
nyefere ndi iro ha niile n'aka ha. ⁴⁵ O nweghi
otu n'ime nkwa oma niile ONYENWE ANYI kwere

Izrel nke na-emezughị. O mezuru nkwa niile o kwere ha.

22

Nlughachi ndị bi n'owuwa anyanwu Jodan

¹ Emesịa, Joshua kpokọtara ndị agha si n'ebo Ruben, na Gad, na okara Manase, gwa ha okwu si: ² “Unu emeela ihe niile Mosis onyeoziri ONYENWE ANYỊ nyere unu n'iwu. Unu egeela ntị n'olu m, mee ihe niile m nyere unu n'iwu. ³ E, unu aruzuola orụ ahụ ONYENWE ANYỊ Chineke unu nyere unu. Unu ahapughị umunna unu n'ogbo agha ogologo ubochi ndi a niile. ⁴ Ugbu a, ONYENWE ANYỊ Chineke unu enyela umunna unu mmeri. O meekwala ka ha zuru ike dika o kwere nkwa na o ga-eme. Ugbu a, laghachinụ n'ulo unu, laghachikwanụ n'ala unu, ala ahụ Mosis onyeoziri ONYENWE ANYỊ nyere unu n'ofe ozọ nke osimiri Jodan. ⁵ Ma lezienụ anya nke oma idebe iwu na ukpuru niile nke Mosis onyeoziri ONYENWE ANYỊ nyere unu: nke bu ihu ONYENWE ANYỊ Chineke unu n'anya, iga ije n'irube isi nye ya, irube isi n'iwu ya niile, idabere na ya, na iji obi unu niile na mkpuruobi unu niile fee ya ofufe.”

⁶ Ya mere, Joshua goziri ha, zipu ha, ha lakwara n'ulo nke aka ha. ⁷ Okara ebo Manase ka Mosis nyere ihe nketa nke ha n'ime ala Bashan, ma okara ebo Manase nke ozọ nwetara ihe nketa nke ha n'akuku odida anyanwu osimiri Jodan. Mgbe Joshua na-ezilaga ha n'ulo ha, o goziri ha, gwa ha okwu si, ⁸ “Werenụ otutu akụ unu lutara n'agha laa. Mgbe unu ruru, kenyenu

ndị ikwu unu ụfọdụ ihe site n'ime akụ ndị iro unu a." N'ihì na ihe ha kwatara n'agha dī ukwuu: igwe anụ ụlọ, na ọlọcha, na ọlọedo, na bronz, na igwe, na uwe dī iche iche.

⁹ Ya mere, ndị agha Ruben na Gad, na ọkara ebo Manase, hapụrụ ndị agha Izrel na Shailo, n'ime ala Kenan, n'ofe osimiri Jodan, laghachi n'ala nke ha dī na Gilead, nke ha nwetara dika iwu ONYENWE ANYỊ nyere Mosis si dī.

¹⁰ Mgbe ha rutere Gelilot dī n'akụkụ Jodan, n'ala ndị Kenan, ụmụ Ruben, ndị Gad na ọkara ebo Manase wuru ebe ichụ aja dī ukwu n'ebe ahụ n'akụkụ Jodan. ¹¹ Mgbe ndị Izrel nūrụ na ha e wuola ebe ichụ aja n'oke ala Kenan, na Gelilot, n'ebe dī nso Jodan, n'ofe ala ndị Izrel, ¹² ọgbakọ Izrel niile zukọtara na Shailo, jikere ịgá ibuso ụmụnna ha ahụ agha.

¹³ Ya mere, ụmụ Izrel zigara Finehaz, nwa Elieza, bụ onye nchụaja ka ọ ga n'ala Gilead, ya bụ ijekwuru ụmụ Ruben, na ụmụ Gad, na ọkara ebo Manase. ¹⁴ Ndị so Finehaz n'ozi a bụ ndị ndu iri. Otu onyendu sitere n'otu ebo, n'ime ebo iri nke ụmụ Izrel.

¹⁵ Mgbe ndị a rutere n'ala Gilead, ha kpọkọtara ụmụ Ruben, na ụmụ Gad, na ọkara ebo Manase gwa ha okwu si, ¹⁶ "Otu a ka ọgbakọ niile nke ONYENWE ANYỊ siri, 'Olee ụdị njehie dī nke a, nke unu mere megide Chineke? Olee otu unu si wezuga onwe unu site n'ebe ONYENWE ANYỊ nọ, gaa wuore onwe unu ebe ichụ aja, si otu a nupu isi megide ya? ¹⁷ Ọ pụtara na mmehie Peoa ezubereghị anyị? Ruo taa anyị asachapụbeghị onwe anyị site na mmehie ahụ, ọ bụ ezie n'ọrịa

na-efe efe dakwasiri nzuko nke ONYENWE ANYI.
¹⁸ Ugbu a, unu na-achokwa isite n'ebe ONYENWE ANYI no chigharia.

“ O buru na unu enupu isi megide ONYENWE ANYI taa, matakwanu na echi ya, o ga-eweso nzuko Izrel niile iwe. ¹⁹ O buru na unu wuru ebe ichu aja ahụ n'ihhi na ala unu ruru aru, biakwutenu anyi n'akuku nke ozo, nke osimiri a, ebe ONYENWE ANYI bi n'etiti anyi, n'ime ulo nzute obibi ya. Anyi ga-ekenyekwa unu ala anyi. Ma unu enupula isi megide ONYENWE ANYI site n'iwu ebe ichu aja ozo, ebe o bu na e nwere otu ebe bu ezi ebe ichu aja nye ONYENWE ANYI Chineke anyi. ²⁰ Mgbe Ekan, nwa Zera, ziputara onwe ya dika onye na-ekwesighi ntukwasi obi n'ihe metutara ihe e doru nso, o bu na nzuko Izrel niile esoghi keta oke n'ahuhu dakwasiri ya? O bughu naani ya nwuru n'ihhi mmehie ahụ. ”

²¹ Nke a bu nzaghachi umu Ruben, na umu Gad na okara ebo umu Manase, nyere ndi ndu umu Izrel niile; ²² “Chineke onye kachasi chi niile, bu ONYENWE ANYI! Chineke onye kachasi chi niile, bu ONYENWE ANYI! Ya onwe ya maara, ka Izrel niile matakwa. A si na nke a bu nnupu isi, a sikwari na o bu enweghi ntukwasi obi nye ONYENWE ANYI, unu ahapula anyi ka anyi diri ndu. ²³ O buru na anyi sitere na nnupu isi wuo ebe ichu aja a maka ichu aja udo maobu aja mkpuru oka, ka ONYENWE ANYI n'onwe ya taa anyi ahuhu.

²⁴ “Ma nke ahụ abughu ihe anyi bu n'obi! Anyi wuru ya n'ihhi na anyi turu ujo na n'oge di n'ihu, umu unu ga-agwa umu anyi okwu si, 'Gini ka

unu na ONYENWE ANYỊ, Chineke Izrel nwekọrọ?
²⁵ ONYENWE ANYỊ e jirila osimiri Jodan kpaa oke n'etiti anyị na unu, unu ụmụ Ruben na Gad. Unu enweghị oke n'ime ONYENWE ANYỊ!' N'ụzọ dị otu a, ụmụ unu nwere ike ime ụmụ anyị ka ha kwụsị ịtụ egwu ONYENWE ANYỊ.

²⁶ "Ọ bụ nke a mere anyị ji kpebie sị, 'Ka anyị jikere wuo ebe ịchụ aja, ma ọ bughị ebe ịchụ aja nsure ọkụ maọbụ aja ndị ọzọ,' ²⁷ Kama, ọ bụ ebe ịchụ aja* ihụba ama n'etiti unu na anyị, nakwa ọgbọ ndị nke ga-esote anyị, na anyị ga-efe ONYENWE ANYỊ ofufe n'ụlọnsọ ya, site na ịchuru ya aja nsure ọkụ, na aja udo. Mgbe ahụ, n'oge dị n'ihu, ụmụ ụmụ unu agaghị asi ụmụ ụmụ anyị, 'Unu enweghị oke n'ime ONYENWE ANYỊ Chineke.'

²⁸ "Echiche obi anyị bụ na ọ buru na ụmụ ụmụ unu ekwuo ihe dị otu a, ụmụ anyị ga-azaghachi ha sị, 'Lee ebe ịchụ aja nna anyị ha wuru, nke yiri ebe ịchụ aja ONYENWE ANYỊ. E wughị ya maka ịchụ aja nsure ọkụ, kama e wuru ya dika ihe ama na-egosi nnwekọ dị n'etiti anyị na unu.'

²⁹ "Anyị agaghị enupu isi n'ebe ONYENWE ANYỊ nọ; anyị agaghị esitekwa n'iso ONYENWE ANYỊ Chineke wezuga onwe anyị, site n'iwuru onwe anyị ebe ịchụ aja nke aja nsure ọkụ, na aja mkpuru ọka maọbụ ụdị aja ọzọ dị iche iche. Ebe ịchụ aja anyị maara bụ ebe ịchụ aja ONYENWE ANYỊ Chineke anyị, nke guzo n'ihu ụlọ nzute ya."

³⁰ Mgbe Finehaz onye nchụaja, na ndị ndu nzuko ahụ, bụ ndịisi ezinaulo ndị Izrel nuru ihe ụmụ Ruben, na ụmụ Gad, na ụmụ Manase

* **22:27** 22:27 Jen 31:48; Jos 22:34; 24:27

kwuru, o masiri ha. ³¹ Ya mere, Finehaz nwa Elieza, bu onye nchujaja, siri Ruben, na Gad, na Manase, “Taa ka anyi maara na ONYENWE ANYI no n’etiti anyi,† n’ihi na unu emehieghi megide ONYENWE ANYI dika anyi chere. Ya mere, unu azoputala ndi Izrel site na mbibi gaara abiakwasi ha site n’aka ONYENWE ANYI.”

³² Mgbe ahụ Finehaz, nwa Elieza, onye nchujaja, na ndi ndu ahụ laghachitere Kenan site na nzuko ha na umu Ruben na Gad na okara Manase mere n’ala Gilead kororo Izrel ihe ha gatara. ³³ Okwu a toro umu Izrel utu. Ha nuriri onu, too Chineke otuto. Ha ekwukwaghi okwu ibu agha megide umu Ruben, umu Gad na umu Manase, banyere ibibi ala ha bi n’ime ya.

³⁴ Ya mere, umu Ruben na umu Gad kororo ebe ichu aja ha wuru, “Ebe ichu aja akaebe,” n’ihi na ha siri, “O bu ihe akaebe igosi mmadu niile na ONYENWE ANYI bukwa Chineke anyi.”

23

Okwu ikpeazu Joshua kwuru

¹ Ma mgbe otutu oge gasiri, site n’oge ONYENWE ANYI mere ka Izrel nwee ezumike n’ebe ndi iro gbara ha okirikiri no, Joshua aghola agadi, gbaa otutu afo. ² Ya mere, Joshua kororo ndi Izrel niile, ndi okenye ha, ndi ndu ha, ndi odozi okwu ha na ndisi ha, si ha, “Emeela m agadi gbaakwa otutu afo. ³ Unu onwe unu ejirila anya unu hu ihe niile ONYENWE ANYI Chineke unu mere mba ndi a niile, n’ihi unu. O luru unu

† **22:31** 22:31 Opu 25:8; Lev 26:11-12; 2Ih 15:2

ogụ, nyere unu aka imeri ndị iro unu. ⁴ Unu hụrụ na ekekwarala m unu ala mba ahụ niile nke fọdurụnụ ka ha burụ ihe nketa ebo unu, site na Jodan, tinyekwara mba niile ndị ahụ m kpochapụrụ n'akụkụ osimiri Mediterenja dị na mpaghara odida anyanwụ. ⁵ ONYENWE ANYỊ bụ Chineke unu ga-akwapụ ndị bi n'ime ha n'ihu unu. O ga-achụpụ ha n'ihu unu, mee ka unu nweta ala ha, dika ONYENWE ANYỊ Chineke unu kwere unu nkwa.

⁶ “Ya mere, dinụ ike, lezienụ anya idebezu na irube isi n'ihe niile e dere n'Akwukwo Iwu Mosis. Unu esila n'ime ya wezuga onwe unu n'uzo obula. ⁷ Lezienụ anya ka unu na mba ndị a fọdurụ n'ala a ghara inwe mmeko obula. Unu akpotukwala chi ha niile aha. Unu anukwala iyi n'aha ha, maobu fee ha ofufe, maobu kpo isiala nye ha. ⁸ Kama raparanu* n'ahu ONYENWE ANYỊ Chineke unu dika unu mere ruo taa.

⁹ “ONYENWE ANYỊ achupula mba di ukwuu na mba siri ike site n'ebe unu no. O nwekwaghi otu mba n'ime ha o kwere ka ha merie unu. ¹⁰ Otu nwoke n'ime unu achuola puku ndi ikom ndi iro unu oso. N'ihu na ONYENWE ANYỊ Chineke unu alulara unu ogu, dika ya onwe ya kwere nkwa. ¹¹ N'ihu ya, lezienụ onwe unu anya nke oma ka unu hu ONYENWE ANYỊ Chineke unu n'anya.

¹² “Ma o buru na unu alaghachi azu, ma kwere ka e jikoo unu na mba ndi a fodoru n'etiti unu. O buru na unu na ha ebido ilurita di na nwunye, na-emekorita ihe onu, ¹³ maranu nke oma, na ONYENWE ANYỊ Chineke unu agaghi achupuru

* 23:8 23:8 Dit 10:20

unu mba ndi a site n'ala unu. Kama ha ga-aburu unu igbuda na onya. Ha ga-abukwara unu apipia n'akuku unu, na ogwu n'anya unu, ruo mgbe unu ga-ala n'iyi n'ezi ala a, nke ONYENWE ANYI Chineke unu nyere unu.

¹⁴ “Mgbe na-adighi anya, mu onwe m ga-agbaso uzọ ahụ ndi niile bi n'ụwa na-aghaghị igbaso. Unu niile maara n'ime obi unu na n'ime mkpuruobi unu na o nweghi otu n'ime nkwa oma ONYENWE ANYI Chineke unu kwere nye unu nke na-emezughị. E mezuola nkwa ndi a niile; o nweghi nke obula a na-emezughị. ¹⁵ Ma dika ezi nkwa niile ONYENWE ANYI Chineke unu kwere si buru ihe e mezuru emezu, otu a kwa ka ONYENWE ANYI ga-esi mee ka ihe ojojo niile o bara mba ya mezuo n'isi unu, tutu ruo mgbe o mere ka unu laa n'iyi n'ezi ala ahụ o na-enye unu. ¹⁶ O buru na unu emebie ogbugba ndu ONYENWE ANYI Chineke unu, nke o nyere unu iwu idebe, tugharia malite igbaso na ife chi ndi ozo na ikpo isiala nye ha, iwe ONYENWE ANYI ga-adikwu megide unu, unu ga-alakwa n'iyi ngwangwa n'ala oma ahụ o nyere unu.”

24

Imesi ogbugba ndu ike

¹ Joshua kpokotara ebo Izrel niile na Shekem. O kporo ndi okenye Izrel na ndisi ha na ndi ikpe ha na ndi nlekota ha. Ha niile biara chee onwe ha n'ihu Chineke.

² Mgbe ahụ, Joshua gwara ndi Izrel niile si, “Otu a ka ONYENWE ANYI, Chineke nke Izrel kwuru, ‘Nna nna unu ochie ha, nke bu Tera, nna

Ebrahim, na Nahọ, bikwara n'akụkụ ọwụwa anyanwụ nke ofe osimiri Yufretis, ebe ha nọ fee chi ndị ọzọ ofufe. ³ Ma mụ onwe m kpọputara nna nna unu Ebrahim site n'ala ahụ dị n'ofe osimiri dubata ya n'ala Kenan, nye ya ọtutu umu umu, site na nwa ya bu Aizik. ⁴ Umụ m nyere Aizik bu Jekob na Iso. Iso ka m nyere ala ugwu ugwu Sia, ka o nweta ma Jekob na ezinaulo ya gara n'ala Ijpt.

⁵ “ ‘Emesia, ezigara m Mosis na Eron, ma wetara ndi Ijpt ihe otiti ojoo niile di iche iche site n'ihe m mere n'ebe ahụ. N'ikpeazu, akpọtara m ndi m site n'ala Ijpt. ⁶ Ma mgbe unu rutere n'Osimiri Uhie, ndi agha Ijpt gbaputara chiru ugbo agha ha na ndi agha na-agba inyinya ha chụwa unu oso. ⁷ Mgbe ndi Izrel huru ha, ha tiri mkpu kpokuo ONYENWE ANYI. O tinyere oke ochichiri n'etiti unu na ndi Ijpt. O mere ka oke osimiri kpuchie ha, mee ka ha mikpuo n'osimiri ahụ. Unu niile hukwara ihe m mere ndi Ijpt. Emesia, unu bikwara n'ozara otutu afo.

⁸ “ ‘Ma emesia, emere m ka unu bata n'ime ala ndi Amorait, ndi bi n'akukụ ọwụwa anyanwụ osimiri Jordan. Ha luso unu ogo, ma eweere m ha nyefee unu n'aka. E bibiri m ha n'ihu unu, ma unu nwetara ala ha. ⁹ Mgbe Balak nwa Zipoa, eze Moab, jikeere ibuso Izrel agha, o zigaara Belam, nwa Beoa ozi ka o bia buo unu onu. ¹⁰ Ma egeghi m Belam nti. Kama emere m ya ka o gozie unu. Anaputara m unu site n'aka ya.

¹¹ “ ‘Emesia, unu gafere osimiri Jordan biaruo Jeriko. Ndi ikom Jeriko busoro unu agha, otu a kwa ka ndi Amorait, na ndi Periz, na ndi Kenan,

na ndị Het, na ndị Gigash, na ndị Hiv, na ndị Jebus. Ma eweere m ha niile nyefee unu n'aka.

¹² E zigara m ebu n'ihu unu nke chụpụrụ ha n'ihu unu, bụ eze abụọ ndị Amōrait. Ọ bughị mma agha na ụta unu ka unu ji mee nke a.

¹³ *Ya mere enyere m unu ala ahụ, nke unu na-adogbughị onwe unu n'ihị ya, nyekwa unu ọtụtụ obodo nke unu na-ewughị, bụ ala ndị a unu bi n'ime ya ugbu a. Enyere m unu ubi vainị na ubi oliv nke unu na-akughị, nke unu na-eri mkpụrụ ha.'

¹⁴ "Ya mere ugbu a, tūonụ egwu ONYENWE ANYỊ, feekwanụ ya ofufe n'uzo ikwesi ntukwasị obi na n'eziokwu. Wezuganụ chi ndị ahụ niile nna nna unu ha fere ofufe n'ofe osimiri Yufretis ahụ, na n'Ijipt. Feenụ naanị ONYENWE ANYỊ ofufe. ¹⁵ Ọ bụrụkwanụ na ọ masighị unu ife ONYENWE ANYỊ, họtaranụ onwe unu taa onye unu ga-efe. Ma ọ bụ chi ndị ahụ nna nna unu ha fere n'ofe ọzọ nke osimiri, maobụ chi ndị Amōrait, ndị unu bi n'ala ha. Ma n'ebe mụ onwe m na ezinaulọ m nọ, anyị ga-efe ONYENWE ANYỊ."

¹⁶ Ndị Izrel niile zara sị ya, "O nweghị ihe ga-eme ka anyị hapụ ONYENWE ANYỊ fee chi ndị ọzọ!

¹⁷ Ọ bụ ONYENWE ANYỊ Chineke anyị, ya onwe ya si n'ala Ijipt, ebe anyị bụ ndị ohu, kpoputa anyị na nna anyị ha. Ọ rụrụ ọrụ iribama ndị ahụ niile dị oke egwu n'ihu anyị. O chebere anyị n'ije anyị niile n'etiti mba ndị ahụ niile anyị si n'ala ha gafee. ¹⁸ Ọ bụ ONYENWE ANYỊ chụpụrụ ndị Amōri na ọtụtụ mba ndị ọzọ bi n'ala a. E, anyị onwe

* **24:13** 24:13 Dit 6:10-11

anyị ga-eife ONYENWE ANYỊ, n’ihi na ọ bụ Chineke anyị.”

¹⁹ Joshua zaghachiri ndị Izrel si, “Unu apughị ife ONYENWE ANYỊ ofufe; n’ihi na ọ bụ Chineke dị nsọ, burukwa Chineke ekworo. Ọ gaghi agbaghara unu nnupu isi unu na mmehie unu niile. ²⁰ Ọ buru na unu agbakuta ONYENWE ANYỊ azu, fee chi ala ozo ofufe, ọ ga-echighari laa unu n’iyi, n’agbanyeghi na ọ nonyerela unu ubochi ndi a niile.”

²¹ Ma ndi Izrel siri Joshua, “Mba, kama ONYENWE ANYI ka anyi ga-eife ofufe.”

²² Mgbe ahụ, Joshua siri, “Unu bu ndi ama megide onwe unu na unu ahoroala ife ONYENWE ANYI ofufe.”

Ha zara si, “E, anyi bu ndi akaebe.”

²³ Joshua siri, “Ugbu a, wezuganu chi ndi mba ozo niile di n’etiti unu. Werekwanu obi unu nye maka irubere ONYENWE ANYI Chineke Izrel isi.”

²⁴ Ndi ahụ siri Joshua, “Anyi ga-eife ONYENWE ANYI Chineke anyi ofufe. Anyi ga-egakwa nti n’olu ya, mee ihe o nyere n’iwu.”

²⁵ Ya mere, Joshua na ndi Izrel gbara ndu n’ubochi ahụ na Shekem. O nyere ha iwu na ukpuru ha ga-edebe. ²⁶ Joshua dere iwu ndi a umu Izrel kwere na ha ga-eme n’Akwukwo Iwu Chineke. Emesia, o buputara otu nkume buru ibu guzo ya n’okpuru osisi ukwu ook di n’akuku ebe nsọ ONYENWE ANYI.

²⁷ Joshua siri ndi ahụ niile, “Lee, nkume a ga-abu ihe ama megide anyi. N’ihi na ọ nula

okwu niile nke ONYENWE ANYỊ gwara anyị. Ọ ga-abụkwa ihe ama megide unu, ma ọ bụrụ na unu mee ihe mmekpu megide Chineke unu.”

²⁸ Emesịa, Joshua zilara onye ọbụla, ka ha laa n’ihe nketa nke aka ha.

Onwụ Joshua na Elieza

²⁹ Ọ dighị anya, mgbe ihe ndị a gasiri, Joshua nwa Nun, odibo ONYENWE ANYỊ nwurụ, mgbe ọ gbara nari afo na iri. ³⁰ E liri ya n’oke ala nke ihe nketa ya, na Timnat Sera,† n’ime ala ugwu ugwu Ifrem, n’akụkụ ugwu dị n’ala Gaash.

³¹ Ndi Izrel fere ONYENWE ANYỊ ofufe ubochi niile nke ndu Joshua, na nke ndu ndi okenye ahụ, bu ndi gara n’ihu bie ndu mgbe ọ nwusiri, ndi maakwara ihe niile nke ONYENWE ANYỊ ruuru ndi Izrel.

³² Okpukpu Josef ndi Izrel chitara mgbe ha si n’ala Ijipt puta, ka ha liri na Shekem, n’ime ala ahụ Jekob zuru nari mkpuru olocha n’aka umu Hamo nna Shekem. Ala a ghorọ n’ihe nketa umu Josef.

³³ Elieza nwa Eron, nwukwara. E liri ya n’ala ugwu ugwu ndi Ifrem, na Gibeaa, obodo e nyere nwa ya bu Finehaz.

† **24:30** 24:30 Jos 19:50; Nkp 2:9

Biblica® Baiḅḅuḅ Nḅo n'Igbo Ndḅ Ugbu a nke dḅrḅ onye oḅuḅa igu
The Holy Bible in the Igbo language of Nigeria:
Biblica® Baiḅḅuḅ Nḅo n'Igbo Ndḅ Ugbu a nke dḅrḅ
onye oḅuḅa igu

copyright © 2020 Biblica, Inc.

Language: Igbo

Contributor: Biblica, Inc.

This work is made available under the Creative Commons Attribution-ShareAlike 4.0 International License (CC BY-SA). To view a copy of this license, visit <http://creativecommons.org/licenses/by-sa/4.0> or send a letter to Creative Commons, PO Box 1866, Mountain View, CA 94042, USA.

Biblica® is a trademark registered by Biblica, Inc., and use of the Biblica® trademark requires the written permission of Biblica, Inc. Under the terms of the CC BY-SA license, you may copy and redistribute this unmodified work as long as you keep the Biblica® trademark intact. If you modify a copy or translate this work, thereby creating a derivative work, you must remove the Biblica® trademark. On the derivative work, you must indicate what changes you have made and attribute the work as follows: "The original work by Biblica, Inc. is available for free at www.biblica.com and open.bible."

Notice of copyright must appear on the title or copyright page of the work as follows:

Biblica® Baiḅḅuḅ Nḅo n'Igbo Ndḅ Ugbu a nke dḅrḅ onye oḅuḅa igu

Ndḅ Biblica, Inc. degħarḅrḅ ya n'afḅ © 1980, 1988, 2019, 2020

Biblica® Open Igbo Contemporary Bible™

Copyright © 1980, 1988, 2019, 2020 by Biblica, Inc.

"Biblica" ḅu akara e ji mara ḅḅo ḅḅu a, nke edebanyere dḅka iwu si kwado n'ḅḅo ḅḅu dḅ n'obodo United States, ebe a na-enye akara a na ikike maka azḅm aḅḅa ndḅ Biblica, Inc. O ḅu ha ka e nyere ikike idenye ya.

"Biblica" is a trademark registered in the United States Patent and Trademark Office by Biblica, Inc. Used with permission.

You must also make your derivative work available under the same license (CC BY-SA).

If you would like to notify Biblica, Inc. regarding your translation of this work, please contact us at <https://open.bible/contact-us>.

This translation is made available to you under the terms of the Creative Commons Attribution Share-Alike license 4.0.

You have permission to share and redistribute this Bible translation in any format and to make reasonable revisions and adaptations of this translation, provided that:

You include the above copyright and source information.

If you make any changes to the text, you must indicate that you did so in a way that makes it clear that the original licensor is not necessarily endorsing your changes.

If you redistribute this text, you must distribute your contributions under the same license as the original.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

Note that in addition to the rules above, revising and adapting God's Word involves a great responsibility to be true to God's Word. See Revelation 22:18-19.

2023-04-12

PDF generated using Haiola and XeLaTeX on 21 Feb 2024 from source files dated 13 Apr 2023

e2303256-375f-5385-8ff3-d387f2bc9c78